

اُردو شعری اصناف میں غزل کی خاص اہمیت ہے۔ غزل کی مقبولیت کا بڑا سبب اس کا ایجاز و اختصار، اشاراتی اسلوب اور غنائیت ہے۔ غزل میں گونا گوں انسانی جذبوں کو کم سے کم لفظوں میں ادا کیا جاتا ہے۔ کلاسک غزل میں بنیادی طور پر حسن و عشق کے معاملات اور قلبی واردات کو بیان کیا جاتا تھا مگر زمانے کے ساتھ غزل کے معنوی امکانات میں وسعت پیدا ہوتی گئی۔ اب غزل کسی مخصوص موضوع کی پابند نہیں رہی۔ غزل میں عشق و محبت کے ساتھ معاشرتی، سیاسی، تاریخی اور اساطیری واقعات کو بھی موضوع بنایا جاتا ہے۔ انسانی جذبوں اور تجربوں کی جیسی رنگارنگی ہمیں اس صنف میں دکھائی دیتی ہے کسی اور صنف میں اس کی مثال نہیں ملتی۔ اس کی مقبولیت کا بڑا سبب مضامین و موضوعات کی یہی رنگارنگی اور تنوع ہے۔

غزل کا ہر شعر اپنے آپ میں مکمل اور معنی و مفہوم کے اعتبار سے دوسرے شعروں سے جداگانہ ہوتا ہے۔ غزل کی ایک مخصوص ہیئت ہوتی ہے۔ اس میں **مطلع، حسن مطلع، قافیہ اور ردیف** وغیرہ کی خاص اہمیت ہے۔

غزل کا پہلا شعر 'مطلع' کہلاتا ہے جس کے دونوں مصرعوں میں قافیے کی پابندی ضروری ہے۔ مثلاً غالب کی غزل کا مطلع ہے۔

دلِ ناداں تجھے ہوا کیا ہے آخر اس درد کی دوا کیا ہے

اس شعر کے پہلے مصرع میں لفظ 'ہوا' شعری اصطلاح میں قافیہ ہے جس کی صوتی مناسبت سے دوسرے مصرع میں 'دوا' کا لفظ استعمال کیا گیا ہے۔ مطلع کے بعد ہر شعر کے دوسرے مصرعوں میں قافیے کی پابندی کی جاتی ہے، جیسے غالب کی اسی غزل کا ایک اور شعر ہے۔

ہم ہیں مشتاق اور وہ بیزار یا الہی یہ ماجرا کیا ہے

اس شعر میں 'ماجرا' قافیہ کے طور پر استعمال کیا گیا ہے جو آہنگ کے لحاظ سے 'ہوا' اور 'دوا' سے مماثلت رکھتا ہے۔ ردیف اور قافیے کے سبب غزل میں خوش آہنگی پیدا ہوتی ہے۔ مطلع کے بعد والے شعر میں اگر مطلع کی طرح دونوں مصرعوں میں قافیوں کی پابندی ہو تو '**حسن مطلع**' کہلاتا ہے۔ غزل میں اشعار کی تعداد مقرر نہیں ہے مگر کم سے کم پانچ اشعار کی پابندی کی جاتی ہے۔ غزل کی ایک مخصوص تہذیب اور روایت رہی ہے۔

نظم کے تعارف میں آپ کو بتایا گیا ہے کہ غزل نظم کی ایک صورت / ہیئت ہے۔ لیکن نظم اور غزل میں یہ اہم فرق ہے کہ نظم جو دس بیس اشعار یا بندوں پر مشتمل ہوتی ہے، اس کے تمام اشعار ایک ہی موضوع سے جڑے ہوئے ہوتے ہیں۔ جبکہ غزل جس میں پانچ، سات یا زیادہ اشعار ہوتے ہیں، اس کے ہر شعر کا موضوع مختلف ہوتا ہے۔ یعنی غزل شاعری کی ایک ہیئتی صورت ہے۔ اس کے پہلے شعر کے دونوں مصرعے ہم قافیہ ہوتے ہیں۔ یہ شعر **مطلع** کہلاتا ہے۔ پھر بعد کے ہر شعر کے دوسرے مصرع میں مطلع کے قافیے سے ملتا دوسرا قافیہ استعمال کیا جاتا ہے۔ قافیہ کے بعد تکرار سے آنے والے لفظ کو ردیف کہتے ہیں۔ غزل کے آخری شعر میں شاعر اپنا تخلص استعمال کرتا ہے۔ اس شعر کو **مقطع** کہتے ہیں۔

یہاں شامل سودا کی غزل میں دیکھیے :

مطلع کے قافیے : کرم / قدم

شعروں کے قافیے : ہم / حرم / دم وغیرہ

ردیف : دیکھتے ہیں

مقطع : آخری شعر جس میں شاعر کا تخلص 'سودا' استعمال کیا گیا ہے۔

۱۔ غزل - سید غلام حسین چشتی ایلچ پوری

عام طور پر شمالی ہند کو اردو ادب کا گہوارہ سمجھا جاتا ہے۔ اردو کے اہم شعرا مثلاً میر، غالب، سودا، درد وغیرہ اسی خطے سے اُبھرے۔ اسی زمانے میں جنوبی ہند میں قلی قطب شاہ، ولی دکنی اور سراج اورنگ آبادی وغیرہ مشہور ہوئے۔ سید غلام حسین چشتی ایلچ پوری نے وسط ہند میں شعر و سخن کی شمع جلائی۔

جان پہچان : سید غلام حسین چشتی ایلچ پوری ۱۸۷۱ء میں ایلچ پور (برار) میں پیدا ہوئے۔ ان کے والد سید غلام حسن، صاحبِ کرامات بزرگ تھے۔ انھوں نے اپنے وطن کچھوچھ (یوپی) کو چھوڑ کر ایلچ پور میں سکونت اختیار کی تھی۔ سید غلام حسین پر اپنے والد کی صوفیانہ تعلیمات کے گہرے اثرات پائے جاتے ہیں۔ دیگر صوفیا کی طرح وہ بھی مذہبی رواداری اور ہندو مسلم اتحاد کے قائل تھے۔ ان کی نظم 'یک رنگ قوم' بھتی کو فروغ دینے والی ہے۔ 'قلندر نامہ، اشغال نامہ، سکھی نامہ' اور 'اودھو نامہ' بھی اسی قبیل کی نظمیں ہیں۔ انھوں نے اردو دیوان کے علاوہ ایک فارسی دیوان بھی چھوڑا۔ غلام حسین ایلچ پوری کا انتقال ایلچ پور میں ۱۹۵۷ء میں ہوا تھا۔

دردِ دل غیر کوں بتاؤں کیا کوئی ہمدرد نہیں ، سناؤں کیا
 زخمِ سینے کے میرے ، سینے کوں کوئی جراح نہیں ، سلاؤں کیا
 گل کے پانی ہوا ہے خونِ جگر دل کے ٹکڑے کسے دکھاؤں کیا
 اپنے آنکھوں کی کیفیت کہہ کر چشمِ نرگس کتیں رُلاؤں کیا
 بول سوسن ، زباں سوں حال اپنا غنچہ بستہ لب ہنساؤں کیا
 داغِ سینے کا اپنے دکھلا کر گلِ لالہ کا دل جلاؤں کیا
 روسیاء ہی سوں رب حضور ، حسین
 ہاتِ خالی ہوں ، اب لجاؤں کیا

معانی و اشارات

بتاؤں / سناؤں (غزل کے قافیوں کا املا)	کتیں - کو	}	بتاؤں /
پرانی طرز کا ہے)	سوسن - ایک پھول کا نام		سناؤں
نہیں	غنچہ بستہ لب - منہ بند کلی		نہیں
آپریشن کرنے والا	سوں - سے		جراح
آنکھیں	ہات - ہاتھ		آنکھوں
ایک پھول کا نام جو آنکھ کی طرح ہوتا ہے	لجاؤں - لے جاؤں		نرگس

- * درج ذیل شعر کا مطلب لکھیے:
- زخمِ سینے کے میرے سینے کوں
کوئی جراح نہیں سلاووں کیا
ذیل کا خاکہ مکمل کیجیے۔
- * شاعر کے حال دل سنانے سے سون پر ہوئے اثر کو بیان کیجیے۔
- * غزل سے ایک ایسا لفظ لکھیے جس کا املا یکساں ہے مگر معنی مختلف ہیں۔
- * غزل میں آئے لفظ 'گل' کو شعر کی مناسبت سے اعراب لگائیے۔
- * غزل میں آنکھ کی جمع 'انکھان' استعمال کیا گیا ہے۔ ایسے دو لفظ لکھیے جن کی اس طرح جمع بنائی جاتی ہو۔
- * پھولوں سے متعلق چند اشعار تلاش کر کے اپنی بیاض میں لکھیے۔
- * انٹرنیٹ پر وئی دکنی اور سراج اورنگ آبادی کی غزلیں تلاش کیجیے۔

سید غلام حسین چشتی

جائے پیدائش والد کا نام قومی بچہتی والی نظم جائے وفات

- * شاعر کے درد دل نہ سنانے کا سبب بیان کیجیے۔
- * چشمِ زگس کے رونے کی وجہ لکھیے۔
- * شعر کی تشریح کیجیے۔
- داغِ سینے کا اپنے دکھلا کر
گلِ لالہ کا دل جلاووں کیا



۲۔ غزل = مرزا محمد رفیع سودا

میر تقی میر اردو کے عظیم المرتبت شاعر ہیں۔ ایک مرتبہ ان سے کسی نے پوچھا ہمارے زمانے میں شاعر کتنے ہیں؟ اس کے جواب میں میر نے شاعروں کی تعداد پونے تین بتائی تھی۔ اس سخت انتخاب میں سودا بھی شامل تھے۔

جان پہچان: مرزا محمد رفیع سودا ۱۷۱۳ء میں دہلی میں پیدا ہوئے۔ شاہ حاتم ان کے استاد تھے جو انھیں فخر سے 'پہلوان سخن' کہا کرتے تھے۔ بادشاہ وقت شاہ عالم آفتاب ان سے مشورہ سخن کیا کرتے تھے۔ سودا نے غزل، قصیدہ، مثنوی، ہجو اور شہر آشوب وغیرہ اصناف میں طبع آزمائی کی۔ زور بیان، شوکتِ الفاظ اور لہجے کی بلند آہنگی ان کے کلام کی خصوصیات ہیں۔ ۱۷۸۱ء میں لکھنؤ میں سودا کا انتقال ہوا۔

گدا دستِ اہلِ کرم دیکھتے ہیں
نہ دیکھا جو کچھ جام میں جم نے اپنے
غرض کفر سے کچھ نہ دیں سے ہے مطلب
حباب لب جو ہیں اے باغباں ہم
خدا دشمنوں کو نہ وہ کچھ دکھاوے
مٹا جائے ہے حرفِ حرفِ آنسوؤں سے

ہم اپنا ہی دم اور قدم دیکھتے ہیں
سو یک قطرہ مے میں ہم دیکھتے ہیں
تماشائے دیر و حرم دیکھتے ہیں
چمن کو ترے کوئی دم دیکھتے ہیں
جو کچھ دوست اپنے سے ہم دیکھتے ہیں
جو نامہ اسے کر رقم دیکھتے ہیں

مگر تجھ سے رنجیدہ خاطر ہے سودا
اسے تیرے کوچے میں کم دیکھتے ہیں

معانی و اشارات

گدا	- فقیر	حباب	- بلبہ
دست	- ہاتھ	لب جو	- نہر کا کنارہ
جم	- جمشید بادشاہ	رقم کرنا	- لکھنا
دیر	- مندر، بت خانہ	مگر	- شاید
حرم	- مسجد	رنجیدہ خاطر	- ناراض

مشق

تلمیح

درج ذیل شعر کو پڑھ کر بتائیے کہ اس میں آنے والے
حوالوں کا شعر سے کیا تعلق ہے۔

دشت تو دشت ہے دریا بھی نہ چھوڑے ہم نے
بحرِ ظلمات میں دوڑا دیے گھوڑے ہم نے
شاعر جب اپنے کلام میں کسی تاریخی واقعے، فرضی حکایت یا
مذہبی قصے کی طرف اشارہ کرتا ہے اور اس طرح شعر میں آنے والے
حوالے کا شعر کے مفہوم سے گہرا تعلق ہوتا ہے تو شعر کی اس خوبی کو
’تلمیح‘ کی صنعت کہتے ہیں۔

تلمیح کے اشعار کی کچھ اور مثالیں۔

جاں نثارِ ازلی شیرِ دکن کا وارث
پیشواؤں کے گرجتے ہوئے رن کا وارث
تم کرو صاحبِ قرانی، جب تک
ہے طلسمِ روز و شب کا درگھلا
ابنِ مریم ہوا کرے کوئی
میرے دکھ کی دوا کرے کوئی
کیا کہا خضر نے سکندر سے
اب کسے رہنما کرے کوئی

* سودا کی غزل میں تلمیح کا شعر تلاش کیجیے۔

* نیچے دیے ہوئے لفظوں کے متضاد الفاظ غزل میں تلاش
کر کے لکھیے:

اہلِ کرم، اسلام، دیر، دوست

* مگر تجھ سے رنجیدہ خاطر ہے سودا
اسے تیرے کوچے میں کم دیکھتے ہیں
یہ شعر ہے۔

(الف) مطلع (ب) مقطع

* ’کرم، قدم، ہم، حرم، دم، رقم، کم، غزل میں یہ قافیے آئے
ہیں۔ دو نئے قافیے لکھیے۔

* اشعار کی تشریح کیجیے۔

۱۔ خدا دشمنوں کو نہ وہ کچھ دکھاوے

جو کچھ دوست اپنے سے ہم دیکھتے ہیں

۲۔ غرض کفر سے کچھ نہ دیں سے ہے مطلب

تماشائے دیر و حرم دیکھتے ہیں

* ’زندگی مختصر اور ناپائدار ہے‘ اس مفہوم کو ادا کرنے والا شعر
لکھیے۔

* خودداری اور خود اعتمادی کو ظاہر کرنے والا شعر لکھیے۔

* اپنے دوستوں کے ساتھ درج ذیل نکات پر بات چیت کیجیے۔

۱۔ زندگی میں دوست کی اہمیت و ضرورت

۲۔ اپنے کسی دوست کا کوئی یادگار واقعہ

۳۔ غزل - مرزا داغ دہلوی

یہ اُردو زبان کا جادو ہے کہ لوگ تحریر یا تقریر کے دوران اپنی بات کو پراثر بنانے کے لیے اُردو کے اشعار استعمال کرتے ہیں۔ اس موقع پر داغ دہلوی کا یہ شعر بے اختیار یاد آتا ہے جو عام طور پر اُردو کی تعریف میں دہرایا جاتا ہے۔

اُردو ہے جس کا نام ہمیں جانتے ہیں داغ
ہندوستان میں دھوم ہماری زباں کی ہے

جان پہچان: نواب مرزا خان داغ ۱۸۳۱ء میں دہلی میں پیدا ہوئے۔ جب وہ چھ سات برس کے تھے کہ ان کے والد کا انتقال ہو گیا۔ داغ کو لال قلعہ میں رہنے اور وہیں تعلیم حاصل کرنے کا موقع ملا اور ذوق جیسا استاد بھی ملا۔ ۱۸۵۷ء کے ہنگامے کے بعد نواب کلب علی خاں نے انھیں رام پور بلا یا تھا۔ نواب صاحب کے انتقال کے بعد وہ حیدرآباد آ گئے اور میر محبوب علی خاں والی دکن کے استاد ہوئے اور دہلی ہندوستان اور فصیح الملک کے خطابات پائے۔ ۱۹۰۵ء میں ان کا انتقال ہوا۔

خاطر سے یا لحاظ سے میں مان تو گیا	جھوٹی قسم سے آپ کا ایمان تو گیا
دل لے کے مفت کہتے ہیں کچھ کام کا نہیں	اُلٹی شکایتیں ہوئیں احسان تو گیا
افشائے رازِ عشق میں گو ذلتیں ہوئیں	لیکن اُسے جتا تو دیا جان تو گیا
گو نامہ بر سے خوش نہ ہوا پر ہزار شکر	مجھ کو وہ میرے نام سے پہچان تو گیا
ہوش و حواس و تاب و توان داغ جا چکے	اب ہم بھی جانے والے ہیں سامان تو گیا

معانی و اشارات

خاطر	-	لحاظ، پاس	نامہ بر	-	پیغام پہنچانے والا
افشائے راز	-	بھید کھلانا	تاب	-	گرمی، چمک
ذلت	-	بے عزتی	توان	-	طاقت، زور

مشق

- * اوپر دی ہوئی غزل میں پیش کیے گئے یہ بیانات صحیح ہیں یا غلط لکھیے:
- ۱۔ شاعر جانتا ہے کہ محبوب جھوٹ بول رہا ہے۔
 - ۲۔ محبوب شاعر کا احسان مند ہے۔
 - ۳۔ بے عزتی کا سامنا کرنے کے باوجود شاعر اپنی کامیابی پر خوش ہے۔
 - ۴۔ محبوب نامہ بر سے خوش نہیں ہے اس لیے شاعر شکر ادا کر رہا ہے۔
- ۵۔ شاعر اپنا شہر چھوڑ کر کسی دوسرے شہر جانے والا ہے۔
- * صحیح متبادل منتخب کیجیے۔
- ۱۔ مرزا داغ کی جائے پیدائش.....
 - (i) لال قلعہ
 - (ii) دہلی
 - (iii) رام پور
 - ۲۔ مرزا داغ کی پرورش.....
 - (i) دہلی
 - (ii) لال قلعہ
 - (iii) رام پور

* داغ دہلوی کی کوئی اور غزل تلاش کر کے اپنی بیاض میں نقل کیجیے۔

مرعاۃ النظر

میر کا یہ شعر پڑھیے۔
پتا پتا ، بوٹا بوٹا حال ہمارا جانے ہے
جانے نہ جانے، گل ہی نہ جانے، باغ تو سارا جانے ہے
اس شعر میں پتا، بوٹا، گل، باغ کے الفاظ ایک دوسرے سے
مناسبت رکھتے ہیں۔ یعنی ایک لفظ کی مناسبت سے دوسرا لفظ استعمال
کیا گیا ہے۔ شعر میں لفظوں کے ایسے استعمال کو 'مرعاۃ النظر' کہتے
ہیں یعنی مناسبت کی رعایت۔

* اپنی پڑھی ہوئی داغ کی غزل میں مرعاۃ النظر کا شعر تلاش کیجیے۔

۳۔ مرزاداغ کے استاد.....

(i) کلب علی خان (ii) مرزاخان

(iii) میر محبوب علی خان

۴۔ مرزاداغ خطابات سے نوازے گئے۔

(i) دو.....

(ii) ایک.....

(iii) تین.....

* اشعار کی تشریح کیجیے۔

(i) خاطر سے یا لحاظ سے میں مان تو گیا

جھوٹی قسم سے آپ کا ایمان تو گیا

(ii) گو نامہ بر سے خوش نہ ہوا پر ہزار شکر

مجھ کو وہ میرے نام سے پہچان تو گیا



۴۔ غزل - ناصر کاظمی

اُردو کے چند اہم شاعروں کے نام اگر پوچھے جائیں تو آپ کا جواب کیا ہوگا؟ یہی نا، میر، غالب، اقبال، فیض، وغیرہ۔ ان میں سے ہر شاعر کا اپنا انداز ہے۔ نئے شاعروں میں جن لوگوں نے میر کا انداز اور لب و لہجہ اپنایا ان میں ناصر کاظمی ایک اہم شاعر ہے۔ غزل کے تعارف میں بتایا گیا ہے کہ اس میں قافیے کے بعد اکثر بار بار آنے والے لفظ بھی ہوتے ہیں جنہیں ردیف کہتے ہیں۔ غزل میں قافیے ہونا ضروری ہے لیکن ہر غزل میں ردیف ہونا ضروری نہیں۔ ذیل میں ایسی ہی غزل پیش ہے۔

جان پہچان: ناصر کاظمی ۱۹۲۵ء میں انبالہ میں پیدا ہوئے۔ ان کا اصل نام سید ناصر رضا تھا۔ انھوں نے بی۔ اے تک تعلیم پائی۔ مختلف اوقات میں رسالہ 'اوراق نو، خیال' اور 'ہمایوں' کی مجلسِ ادارت میں شریک رہے۔ ریڈیو میں اسٹاف آرٹسٹ کی حیثیت سے ملازمت کی۔ ۱۹۷۳ء میں لاہور میں انتقال ہوا۔ 'برگ نے، دیوان، نشاطِ خواب' اور 'پہلی بارش کی غزلیں' ان کے شعری مجموعے ہیں۔ 'خشک چشمے کے کنارے' ان کے نثری مضامین کا مجموعہ ہے۔ ان کا لہجہ نرم، دھیمہ اور پرسوز ہے۔ ہندی کے کولل الفاظ کو تاثیر کے ساتھ استعمال کرتے ہیں۔ غزل کے اپنے مخصوص رنگ کی بنا پر ان کا شمار اہم ترین جدید غزل گو شاعروں میں ہوتا ہے۔

مہکتے بیٹھے دریاؤں کا پانی
سنا ہے میں نے لوگوں کی زبانی
نہ چھوڑی وقت نے اس کی نشانی
بسا لیتا ہوں اک دُنیا سہانی
کسے روتی ہے چشموں کی روانی

سناتا ہے کوئی بھولی کہانی
یہاں جنگل تھے آبادی سے پہلے
یہاں اک شہر تھا، شہر نگاراں
خیالوں ہی میں اکثر بیٹھے بیٹھے
اندھیری شام کے پردوں میں چھپ کر

پہاڑوں سے چلی پھر کوئی آندھی اڑے جاتے ہیں اوراقِ خزانہ
نئی دنیا کے ہنگاموں میں ناصر
دبی جاتی ہیں آوازیں پُرانی

معانی و اشارات

شہر نگاراں - حسینوں کا شہر | اوراقِ خزانہ - خزاں رسیدہ پتے

مشق

- * غزل کے حوالے سے درج ذیل کے کام بیان کیجیے۔
۱۔ دریاؤں کا پانی ۲۔ چشموں کی روانی ۳۔ شاعر
- * شعر کی تشریح کیجیے۔
اندھیری شام کے پردوں میں چھپ کر
کسے روتی ہے چشموں کی روانی
اپنے پسندیدہ دو غزل گو شعرا کے دو اشعار لکھیے۔
ناصر کاظمی کی غزل کی خوبیاں بیان کیجیے۔



۵۔ غزل - کلیم عاجز

پہلی بات: عام طور پر کہا جاتا ہے کہ عقل مند کو اشارہ کافی ہے۔ غزل میں شاعر اشاروں میں کبھی بڑی گہری بات کہہ جاتا ہے، کبھی اپنے دل کا حال بیان کر جاتا ہے۔ بادشاہوں کے دور میں کسی کی کیا مجال جو ان کے خلاف لب کشائی کرے۔ اس زمانے میں شاعر اپنے کلام میں محبوب کی زیادتیاں بیان کیا کرتا تھا مگر واقعہً وہ حکمرانوں کے ظلم و ستم کی طرف اشارہ کرتا تھا۔ یہ روایت غزل میں بھی پائی جاتی ہے۔ یہ اشارے اتنے بلیغ ہوا کرتے ہیں کہ ان اشعار کو ہر اس شخص کے لیے استعمال کیا جاسکتا ہے جن کی زیادتیوں کو بیان کرنا ہے۔
کلیم عاجز کی یہ غزل اسی مزاج اور رنگ و آہنگ کی حامل ہے۔ ان کا یہ شعر بہت مشہور ہے۔
دامن پہ کوئی چھینٹ، نہ خنجر پہ کوئی داغ
تم قتل کرو ہو کہ کرامات کرو ہو

جان پہچان: کلیم عاجز ۱۱ اکتوبر ۱۹۲۴ء کو تلہار ضلع نالندہ (بہار) میں پیدا ہوئے۔ ابتدائی تعلیم پٹنہ مسلم اسکول میں مکمل کی۔ پھر پٹنہ یونیورسٹی سے ایم۔ اے اور ڈاکٹریٹ کی ڈگریاں حاصل کیں۔ کلیم عاجز نے ملک اور بیرون ملک کے اہم مشاعروں میں اپنا کلام سنایا۔ جب فصل بہاراں آئی تھی، وہ جو شاعری کا سبب ہوا (شاعری)، جہاں خوشبو ہی خوشبو تھی (خودنوشت)، یہاں سے کعبہ، کعبہ سے مدینہ (سفر نامہ) ان کی مشہور تصانیف ہیں۔ ۱۹۸۲ء میں حکومت ہند نے انھیں پدم شری کے اعزاز سے نوازا۔ ۱۵ فروری ۲۰۱۵ء کو ہزاری باغ میں ان کا انتقال ہوا۔

میرے ہی لہو پر گزر اوقات کرو ہو
دن ایک ستم، ایک ستم رات کرو ہو
ہم خاک نشیں، تم سخن آرائے سرِ بام
ہم کو جو ملا ہے وہ تمہیں سے تو ملا ہے

مجھ سے ہی امیروں کی طرح بات کرو ہو
وہ دوست ہو، دشمن کو بھی تم مات کرو ہو
پاس آ کے ملو، دُور سے کیا بات کرو ہو
ہم اور بھلا دیں تمہیں، کیا بات کرو ہو

صنعت تضاد

میر کی مثنوی کے یہ مصرعے دیکھیے
 بیٹھے اُٹھتے نہیں ہیں بام و در
 ابر رحمت ہے یا کہ زحمت ہے
 تر ہیں جو خشک اور تروں میں ہیں
 جزر و مد، جس کا تا فلک جا ہے
 ان میں اُٹھتے - بیٹھتے، رحمت - زحمت، تر - خشک، جزر - مد
 الفاظ ایک دوسرے کی ضد ہیں۔ جب شعر میں ایسے متضاد الفاظ
 استعمال کیے جاتے ہیں تو اس صنعت کو 'تضاد' کہتے ہیں۔

* سودا کی غزل میں تضاد کا شعر تلاش کر کے لکھیے۔
 * کلیم عاجز کی غزل میں تضاد کا شعر تلاش کر کے لکھیے۔
 * دیوان غالب سے کوئی ایسی غزل تلاش کر کے لکھیے جس میں
 قافیے ہوں، ردیف نہ ہوں۔

* غزل کے چوتھے شعر میں 'کیا بات کرو ہو' کے مفہوم کا صحیح
 متبادل لکھیے۔

(الف) بات مت کرو (ب) ایسا نہیں ہو سکتا
 (ج) بات کرنا مشکل ہے

* آپ جانتے ہیں کہ غزل کے پہلے شعر کے دونوں مصرعوں
 میں قافیے ہوں تو اس شعر کو مطلع کہا جاتا ہے۔ غزل کے
 دوسرے شعر میں بھی مطلع کی طرح قافیے ہوں تو استاد سے
 ایسے شعر کا اصطلاحی نام معلوم کیجیے۔

* کلیم عاجز کی غزل میں ایسے شعر کے قافیے اور ردیف کی
 نشان دہی کیجیے۔

* لفظ 'دوست' سے متعلق اشعار جمع کر کے یاد کیجیے۔

انٹرنیٹ کی دنیا سے

www.sherosokhan.com



۶۔ غزل - مجروح سلطان پوری

شاعری ہمارے اندر جینے کی اُمنگ اور آگے بڑھنے کا حوصلہ بھی پیدا کرتی ہے۔ اسی قسم کا ایک شعر ہے۔
 میں اکیلا ہی چلا تھا جانبِ منزل مگر لوگ ساتھ آتے گئے اور کارواں بنتا گیا
 اس شعر کے خالق ہیں مجروح سلطان پوری۔

جان پہچان: مجروح سلطان پوری کا اصل نام اسرار الحسن خان تھا۔ وہ یکم اکتوبر ۱۹۱۹ء کو سلطان پور (یوپی) میں پیدا ہوئے۔
 مدرسہ میں ابتدائی تعلیم حاصل کر کے انھوں نے عالم کی سند حاصل کی تھی۔ مجروح سلطان پوری مشہور ترقی پسند شاعر ہیں۔ انھوں نے کئی
 فلموں کے لیے گیت بھی لکھے ہیں۔ ۱۹۹۳ء میں انھیں 'دادا صاحب پھالکے ایوارڈ' سے نوازا گیا۔ اس انعام کو حاصل کرنے والے وہ
 اولین فلمی نغمہ نگار تھے۔ ان کی شاعری میں لب و لہجہ کی بلند آہنگی کے ساتھ جوش و خروش پایا جاتا ہے۔ 'غزل' اور 'مشعلِ جاں' ان کے
 شعری مجموعے ہیں۔ ۲۴ مئی ۲۰۰۰ء کو ممبئی میں ان کا انتقال ہو گیا۔

تقدیر کا شکوہ بے معنی ، جینا ہی تجھے منظور نہیں
 آپ اپنا مقدر بن نہ سکے ، اتنا تو کوئی مجبور نہیں
 یہ محفلِ اہلِ دل ہے ، یہاں ہم سب مے کش ، ہم سب ساقی
 تفریق کریں انسانوں میں ، اس بزم کا یہ دستور نہیں
 جنت بہ نگہ تسنیم بہ لب انداز اس کے اے شیخ نہ پوچھ
 میں جس سے محبت کرتا ہوں ، انساں ہے خیالی حور نہیں
 وہ کون سی صحیحیں ہیں جن میں بیدار نہیں افسوں تیرا
 وہ کون سی کالی راتیں ہیں جو میرے نشے میں چور نہیں
 سنتے ہیں کہ کانٹے سے گل تک ہیں راہ میں لاکھوں ویرانے
 کہتا ہے مگر یہ عزمِ جنوں ، صحرا سے گلستاں دور نہیں
 مجروح اٹھی ہے موجِ صبا ، آثار لیے طوفانوں کے
 ہر قطرہ شبنم بن جائے ، اک جوئے رواں کچھ دور نہیں

معانی و اشارات

جنت بہ نگہ	- نگاہوں میں جنت	افسوں	- جادو
تسنیم	- جنت کی ایک نہر	جوئے رواں	- بہتا دریا

مشق

- * نیچے دیے ہوئے لفظوں میں غیر متعلق لفظ تلاش کیجیے :
- ۱- مے کش ساقی مدرسہ محفل
 - ۲- تسنیم زمزم جنت حور
 - ۳- گل گلستاں شبنم صحرا
 - ۴- جامِ جم موجِ صبا جوئے رواں چشمہ زمزم
- * درج ذیل شعر کا مطلب بیان کیجیے :
- تقدیر کا شکوہ بے معنی جینا ہی تجھے منظور نہیں
 آپ اپنا مقدر بن نہ سکے اتنا تو کوئی مجبور نہیں
 ذیل کی سرگرمیاں مکمل کیجیے۔
- ۱- قطرہ شبنم اور جوئے رواں کے فرق کو واضح کیجیے۔
 - ۲- غزل کے حوالے سے 'محفلِ اہلِ دل' کی خصوصیت بیان کیجیے۔
- ۳- انسان کو آزاد رہنے کی تلقین کرنے والے شعر کو نقل کیجیے۔
- ۴- 'کہتا ہے مگر یہ عزمِ جنوں، صحرا سے گلستاں دور نہیں' اس مصرعے کو نثر میں تبدیل کیجیے۔
- * غزل کے حوالے سے لاکھوں ویرانوں اور صحرا کی مصیبتوں کو ختم کرنے والے لفظ کو لکھیے۔
- * ایسا مصرع یا شعر نقل کیجیے جس میں متضاد الفاظ استعمال کیے گئے ہیں۔
- * غزل کے ردیف اور قافیوں کو الگ الگ لکھیے۔

۷۔ غزل - ساجدہ زیدی

بے شمار بلند پایہ ادیبوں اور شاعروں نے اُردو زبان و ادب کی ترقی میں اپنی گراں قدر خدمات پیش کی ہیں۔ سخنوروں کے اس قافلے میں ہمیں کئی شاعرات کے نام بھی نظر آتے ہیں۔ مدلقابائی چندا، پروین شاکر، کشور ناہید، فہمیدہ ریاض، آدا جعفری، عذرا پروین، شفیقہ فاطمہ شعری، ساجدہ زیدی، زاہدہ زیدی، رفیعہ شبنم عابدی، شبنم عشائی، وغیرہ۔ ان شاعرات کی سوچ، احساسات، اندازِ بیاں اور اسلوب نے اُردو شاعری کو نئے رنگ و آہنگ سے روشناس کرایا ہے۔


جان پہچان : ساجدہ زیدی ۱۹۲۶ء میں پانی پت (میرٹھ) میں پیدا ہوئیں۔ وہ ادیبہ، شاعرہ اور ماہرِ تعلیم بھی تھیں۔ علی گڑھ مسلم یونیورسٹی کے شعبہ تعلیمات میں انھوں نے درس و تدریس کے فرائض انجام دیے۔ انھیں دہلی اُردو اکادمی نے بہادر شاہ ظفر ایوارڈ سے نوازا تھا۔ جوئے نغمہ، آتش سیال، سیل وجود اور آتش زیر پا، ان کے شعری مجموعے ہیں اور ’مٹی کے حرم، موج ہوا‘ اور ’پہچان‘ ان کے ناول ہیں۔ ’متلاش بصیرت‘ اور ’گزرگاہ خیال‘ ان کی تنقیدی کتابیں ہیں۔ انھوں نے مغربی فلسفیوں کی بہت سی تحریروں کا اُردو میں ترجمہ بھی کیا ہے۔ انھوں نے منظوم ڈراما بھی لکھا۔ ۱۱ مارچ ۲۰۱۱ء کو دہلی میں ان کا انتقال ہو گیا۔

عہدِ غم ، موسمِ گل ، حرفِ وفا یاد نہیں
جس نے کھرام سا سینے میں مچا رکھا تھا
قافلہ تھا کہ نہیں ، ہم سفر اے تھے کہ نہیں
تیرا بسنا تو کہاں یاد ہو اس موسم میں
کیا کریں شکوہ اربابِ سیاست اے دل
دے تو سکتے تھے جوابِ ستم دوست مگر
کیا بتائیں تجھے اے دل ہمیں کیا یاد نہیں
اب تو اس دل کے دھڑکنے کی ادا یاد نہیں
کوئی ’آوازِ درا‘ کوئی صدا یاد نہیں
دلِ وحشی ترے لٹنے کی فضا یاد نہیں
دوست داروں کی عنایت کا گلہ یاد نہیں
دے تو سکتے تھے جوابِ ستم دوست مگر
کون تھے ، کیا تھے ، کہاں تھے ، ہمیں کس کی تھی طلب
خود ہمیں اپنی ہی ہستی کا پتا یاد نہیں

معانی و اشارات

حرفِ وفا	-	مراد محبت
ہم سفر اے	-	ہم سفر کی جمع
دلِ وحشی	-	پاگل دل
درا	-	گھنٹی
شکوہ اربابِ سیاست	-	سیاست دانوں کی شکایت
طرزِ جفا	-	ظلم کا طریقہ

۵۔ ویب مکمل کیجیے۔



- * غزل سے ہم معنی لفظوں کی دو جوڑیاں لکھیے۔
- * غزل سے زیر اضافت والے الفاظ لکھیے۔
- * غزل کے قافیوں کو حروف تہجی کی ترتیب میں لکھیے۔
- * غزل کے قافیوں میں دو نئے لفظوں کا اضافہ کیجیے۔

* ذیل کی سرگرمیاں مکمل کیجیے۔

- ۱۔ شاعرہ نے دوستوں کے دیے ہوئے دکھ درد کا جواب نہیں دیا، وجہ لکھیے۔
- ۲۔ غزل کے حوالے سے 'دوست داروں کی عنایت' کا مطلب لکھیے۔
- ۳۔ 'جس نے کہرام سا سینے میں مچا رکھا تھا' کے مفہوم کو واضح کیجیے۔
- ۴۔ صحیح متبادل کا انتخاب کیجیے:
غزل میں شاعرہ کا مخاطب (دل، دوست، محبوب، دشمن)

* یہاں چند شعرا کے نام دیے ہوئے ہیں۔ آپ ان کے تخلص تلاش کر کے ان کے نام کے آگے لکھیے۔

ع	ا	ن	ی	س	و	د	ا	غ	م
د	ب	د	ج	ا	ق	ب	ا	ل	ص
م	ج	ر	و	ح	س	ر	ت	پ	ح
و	گ	د	ش	ر	ت	ذ	و	ق	ف
م	ر	ث	ف	ی	ض	ن	م	ت	ی
ن	ا	ص	ر	ج	د	ظ	ج	ی	ا
چ	ک	غ	ا	ل	ب	ی	ا	ل	س
و	ب	ش	ز	م	ی	ر	ز	ش	ش
ل	ر	ا	ظ	ف	ر	ا	ق	و	ا
ی	ز	د	س	ر	ا	ج	ہ	ق	ذ

- عبدالحمید.....
- شیخ محمد.....
- ابوظفر سراج الدین محمد.....
- میر تقی.....
- سید شاہ..... اورنگ آبادی
- مرزا اسد اللہ خاں.....
- احمد.....
- فیض احمد.....
- شیخ محمد ابراہیم..... دہلوی
- میر بہر علی.....

- سید ناصر رضا..... کاظمی
- نواب مرزا خاں..... دہلوی
- مرزا محمد رفیع.....
- عبدالحئی..... لدھیانوی
- رگھوپتی سہائے..... گورکھپوری
- اسرار الحق..... لکھنوی
- سید ولی محمد..... اکبر آبادی
- ولی محمد..... اورنگ آبادی
- شبیر حسن خان..... بلیح آبادی
- سید خواجہ میر.....
- شیخ غلام ہمدانی.....
- محمد مومن خاں.....
- سید فضل الحسن..... موہانی
- علی سکندر..... مراد آبادی
- اسرار الحسن خاں..... سلطان پوری
- سید اکبر حسین..... الہ آبادی
- سید فصیح الدین..... تمکنت
- احمد علی..... قدوائی
- مرزا واجد حسین..... یگانہ چنگیزی
- اورنگ زیب..... شفقائی
- مرزا سلامت علی.....
- سید علی محمد..... عظیم آبادی

اضافی مطالعہ

مختصر افسانہ

کہانی کہنے اور سننے کی روایت قدیم زمانے سے قائم ہے۔ مختصر افسانہ اسی قدیم کہانی کی جدید شکل ہے۔ اگرچہ اس کی موجودہ ہیئت (فارم) ہم نے مغرب سے لی ہے مگر آج مختصر افسانہ اُردو ادب کی ایک مقبول ترین صنف تسلیم کی جا چکی ہے۔ مختصر افسانے میں زندگی کے کسی ایک پہلو یا کسی ایک واقعے کو ایجاز و اختصار کے ساتھ پیش کیا جاتا ہے۔ پلاٹ، کردار، مکالمے، نقطہ نظر، پس منظر اور زبان و بیان کی شستگی مختصر افسانے کے اجزائے ترکیبی ہیں۔ ان اجزاء کے توازن اور تناسب سے افسانے کی تشکیل ہوتی ہے۔ بدلتے حالات کے زیر اثر افسانے کی تکنیک میں کئی تبدیلیاں کی گئیں لیکن ان تبدیلیوں کے باوجود آج بھی مختصر افسانہ اسی 'بیانیہ' کی بنیاد پر کھڑا نظر آتا ہے جس کی داغ بیل سو برس پہلے پریم چند نے ڈالی تھی۔

یہاں مہاراشٹر کے تین منتخب افسانہ نگاروں کی نگارشات پیش کی جا رہی ہیں۔ مہاراشٹر کی ریاستی زبان مراٹھی ہے مگر یہاں کی تاریخ و ثقافت میں اُردو زبان و ادب کا بھی خاص حصہ ہے، خاص طور پر ممبئی میں اُردو مختصر افسانے کی ایک مستحکم روایت ابتدا سے قائم ہے۔ ممبئی اور مہاراشٹر کے دیگر علاقوں اور شہروں کے افسانہ نگاروں پر وہاں کی بولی ٹھولی، معاشرت اور رسم و رواج کے اثرات نمایاں ہیں۔

یہاں اضافی مطالعے کے تحت طلبہ کے معیار اور مزاج کو ذہن میں رکھتے ہوئے ایسے تین افسانوں کا انتخاب کیا گیا ہے جن کے مطالعے سے طلبہ اُردو افسانے کی عمومی صورتِ حال سے واقف ہو سکتے ہیں۔

میں یہاں بھی ہوں...

آٹھویں جماعت - اُردو بال بھارتی - صفحہ ۷۸
(ایڈیشن ۲۰۱۴ء)



انٹرنیٹ کی دنیا سے

www.allurdubooks.blogspot.in/p/urdu

جان پہچان : انور قمر ۵ فروری ۱۹۴۱ء کو ناسک میں پیدا ہوئے۔ ممبئی میں تعلیم حاصل کی۔ تیس برس تک کیٹرنگ کے پیشے سے وابستہ رہے۔ ۱۹۷۰ء کے بعد کے افسانہ نگاروں میں اُن کا ایک منفرد اور نمایاں مقام ہے۔ انھوں نے اپنے افسانوں میں سماج کے متوسط اور نچلے متوسط طبقے کے نادار، مظلوم اور مجبور افراد کے مسائل کو نہایت چابک دستی سے پیش کیا ہے۔ انسانی نفسیات کی گرہ کشائی میں انھیں خاصی دسترس حاصل ہے۔ زندگی اور سماجی مسائل سے جڑے ان کے افسانوں میں سیاسی اور معاشرتی بصیرت کے ساتھ رمزیت اور اشاریت کا پہلو بھی بہت نمایاں ہے۔ چاندنی کے سپرد، چوپال میں سنا ہوا قصہ، کلر بلاسٹڈ اور جہاز پر کیا ہوا؟ ان کے افسانوں کے مجموعے ہیں۔ مہاراشٹر اُردو ساہتیہ اکیڈمی نے انھیں انعام سے نوازا ہے۔ ’آخری خواہش‘ انور قمر کے چوتھے مجموعے ’جہاز پر کیا ہوا؟‘ میں شامل ہے۔ افسانہ بظاہر سادہ اسلوب میں لکھا گیا ہے۔ سزائے موت پانے والے کردار کی آخری خواہش بھی بہت معمولی ہے مگر اس معمولی خواہش کے پس پردہ انسانی زندگی کی المناکی، بے وقعتی اور محرومی کو اس فنکارانہ خوبی کے ساتھ پیش کیا گیا ہے کہ افسانے کے اختتام پر قاری تڑپ اُٹھتا ہے۔ اپنی سادگی اور پُرکاری کے سبب یہ افسانہ قاری کے ذہن پر نقش ہو جاتا ہے اور یہی اس افسانے کی خوبی ہے۔

”جہور! آخری خواہش تو یہ ہے کہ مجھے آپ پھانسی پر لٹکانے سے پہلے بہت سادال بھات کھانے کو دے دیں۔“

انگریز ججسٹریٹ نے جیل کے سپرنٹنڈنٹ کو مجرم کی آخری خواہش پوری کرنے کا حکم صادر فرمایا اور کورٹ ازاڈ جرنڈ کہہ کر کرسی سے اُٹھ کھڑا ہوا۔

’پرما‘ جو اڑیسہ کے جنگلوں میں بسے ادی باسیوں کے قبیلوں میں سے کسی ایک کا فرد تھا، اپنے جھونپڑے کے باہر بیٹھنا ریل کے پتوں اور بانس کی کھچھچھوں سے ٹوکریاں بناتا تھا۔ وہ تمام ادی باسیوں کی طرح صرف ایک بالشت کپڑے سے اپنے نچلے بدن کو ڈھانکے رہتا۔ اس کے گلے میں رنگ برنگ پتھروں کی مالائیں پڑی رہتیں۔ چہرے کو وہ سرخ، سبز اور سفید رنگ سے یوں پینٹ کیا کرتا تھا کہ وہ رنگ گویا اُس کی آبائی شناخت کے مظاہر ہوں۔ وہ دبلا پتلا اور لمبا شخص تھا۔ عمر چالیس کے قریب رہی ہوگی۔ جب شکار کے پیچھے دوڑتا تو نشیب و فراز کا فرق مٹ جاتا۔ اُس کی رفتار میں کمی نہ آتی۔ راہ میں آنے والے پودوں پر سے وہ قلانچ مار کر گزر جاتا۔ پیڑ کی جھکی ہوئی ٹہنیوں کو دور ہی سے دیکھ کر، جھک کر، ہاتھوں کو ٹیک کر، چوپایوں کا سا پوز اختیار کر لیتا اور اس کے نیچے سے نکل جاتا۔ سبزیاں، پرندوں کا گوشت اور چاول اس کی غذا تھی لیکن فاقے بھی کرنا پڑتے تھے۔ چاول ہوتے تو سبزیاں نہیں کھتے، پرندہ ہوتا تو چاولوں سے محروم رہتا۔ کبھی کبھار ہی اُسے پیٹ بھر کھانا نصیب ہوتا۔ جنگلوں میں جڑی بوٹیاں کثرت سے ہوا کرتی ہیں۔ یہ ان کو بھون بھان کر کھالیا کرتا تھا۔

جیل سپرنٹنڈنٹ نے اگلے دن تڑکے ہی پھانسی دینے سے پرما کو واقف کر دیا۔ پرما نے کوئی جواب نہیں دیا۔ سپرنٹنڈنٹ عبدالرزاق خان دراز قد چوڑا چکلا شخص تھا جس کی گھنی اور پیچ دار مونچھیں اور گول بادامی رنگ کے شیشوں کی عینک اُسے خطرناک حد تک بارعب بنائے ہوئے تھی۔ اُس کے آفس میں سیلن، پرانے کاغذوں اور فائلوں کی بو پھیلی ہوئی تھی۔ اُس نے شیشم کا سیاہ گول ڈنڈا ہاتھوں میں مانجھے کی پھر کی کی طرح گھماتے ہوئے پوچھا، ”تجھے کھانا کب دیا جائے؟“

”پھانسی سے پہلے۔“

”رات کو باورچی خانہ بند ہوتا ہے۔ شام کو پکا کر رکھا ہوا کھالے گا؟“
 ”کھانے کو تو میں کئی دن کا باسی کھالوں گا۔ مگر چونکہ یہ آخری بھوجن ہوگا اس لیے گرم گرم کھانے کو جی چاہتا ہے ورنہ کوئی بات نہیں۔“
 ”ٹھیک ہے! کتنا کھائے گا؟“

یہ کہہ کر عبدالرزاق خان نے اپنے چمڑے کے جوتوں سمیت پیر اونچے ٹیبل پر رکھ دیے۔ پرما کرسی پر ٹیبل کی دوسری جانب اُکڑوں بیٹھا ہوا تھا۔ پرمانے دونوں ہاتھ پھیلا کر چاول کی مقدار بتائی، ”اتنا...“
 ”اور دال؟“

پرمانے بالٹی کا بطور ظرف ہاتھ سے اشارہ کیا۔ پھر اُس کے تیلے سے اوپر تک بھرے رہنے کا اشارہ کیا۔ عبدالرزاق خان نے چشمے کی بادامی کانچ کے اوپر سے اُسے گہری نظر سے دیکھا۔ گویا وہ اتنی بڑی مقدار میں دال بھات طلب کرنے کا اصل سبب جاننا چاہتا ہو۔ ”اتنا کھالے گا تو؟“

پرمانے دوبارہ اثبات میں گردن ہلا دی۔
 اگلے دن پھانسی تھی۔ پرما کے سر کے بال اُسترے سے اُتارے گئے۔ داڑھی بنائی گئی، قیدیوں کی نئی وردی پہننے کو دی گئی۔ کوئی اس کے مذہب سے واقف نہ تھا۔ پرما خود واقف نہ تھا۔ چنانچہ پادری، مولوی، پنڈت اور بودھ بھکشو کو بلایا گیا۔ چاروں نے اپنے اپنے طرز پر اُس کی نجات کی دعا کی۔ اسے اپنی اپنی مذہبی زبان میں آخرت پر بھروسہ اور گناہ کی بخشش کے لیے دعا مانگنے کی صلاح دی اور چلے گئے۔ مگر جانے سے پہلے بودھ بھکشو نے عبدالرزاق خان سے پوچھا، ”کیا آپ ہمیں بتانا گوارا فرمائیں گے کہ اسے کس گناہ کی پاداش میں سزائے موت دی جا رہی ہے؟“
 ”اُس نے ایک انگریز کا قتل کیا تھا۔“
 ”انگریز کا قتل! مگر کیوں؟“

عبدالرزاق خان نے اُس کے ساتھ جیل کو محیط اونچی مضبوط اور طویل دیوار کے پھانک پر رکتے ہوئے کہا، ”ایک روز یہ بیٹھا ٹوکری بنا رہا تھا کہ اس کی بیٹی نے گھنے پودوں کے پیچھے چمکتی ہوئی آنکھوں کی جانب اشارہ کرتے ہوئے کہا کہ بابا وہ ہرن مجھے لادے۔ پرما بیٹی پر جان نثار کرتا تھا۔ مسکراتا ہوا اٹھا اور دوڑ پڑا ہرن پکڑنے کو۔ کافی دور تک اُس نے ہرن کا پیچھا کیا۔ قریب تھا کہ یہ اُسے پکڑ لیتا کہ ٹھائیں کی آواز ہوئی اور ہرن گر کر تڑپنے لگا۔“

پرمانے دیکھا کہ ایک انگریز بندوق اٹھائے دو مقامی لوگوں کے ساتھ ہرن کی طرف چلا آ رہا ہے۔ پرمانے ہرن کی تڑپ اور آنکھوں سے غم و حسرت کا دھواں اٹھتا دیکھا تو اُسے غصہ نہیں آیا بلکہ بس ایک خیال آیا۔ اُس نے وہاں پڑا ہوا پانچ سیر کا پتھر اٹھا کر انگریز شکاری کے مستک پر دے مارا۔ چوٹ ایسی شدید تھی کہ موقع واردات پر ہی اس کی موت ہو گئی۔“

جیل کے پھانک کے پیٹ میں بنا چھوٹا دروازہ کھول دیا گیا۔ وہ چاروں جیل سپرنٹنڈنٹ سے ہاتھ ملا کر یکے بعد دیگرے باہر چلے گئے۔ ان چاروں کے دلوں کو یہ خیال صدمہ پہنچا رہا تھا کہ انھوں نے جس کی نجات اور بخشش کے لیے دعا کی تھی کیا وہ واقعی میں تصور وار اور سزائے موت کا مستحق تھا؟

کوئے تو پتا نہیں کیا دیکھ کر کائیں کائیں کرنے لگتے ہیں مگر مرغ ایسی غلطی نہیں کرتے۔ جب تک تڑکانہ ہو، بانگ نہیں دیتے۔ پرما سو یا کہاں تھا؟ رات بھر جاگتا رہا تھا۔ اسے اپنی زندگی کے سخت اور کٹھور، شادمانی اور آئند کے دن یاد آئے۔ ماں کے دیہانت کا دن،

باپ کو سانپ کے کاٹنے اور اُس کے تڑپ کر مر جانے کا دن، بیوی سے بیاہ کا دن، بچی کی پیدائش کا دن، پھر اُسے یاد آیا کہ اُس کے جسم کے تمام اعضا جیل کی مہینے بھر کی قید کے ماحول میں سکڑ سمٹ کر رہ گئے ہیں۔

راہ داری میں سپاہیوں کے چلنے کی آواز سنائی دی۔ وہ تین تھے۔ ایک نے بڑا پتیلا کپڑے کی مدد سے پکڑ رکھا تھا، دوسرا بالٹی اٹھائے ہوئے تھا۔ دونوں ظروف ڈھکے ہوئے تھے۔ جب اُن پر سے ڈھکن ہٹائے گئے تو تازہ پکے ہوئے دال چاول کی بھاپ کے ساتھ ان میں لمبی ہوئی سوندھی سوندھی خوشبو کمرے میں پھیل گئی۔ اُنھوں نے ایک ٹاٹ بچھا کر ایک ایلومینیم کی بڑی سی رکابی رکھ دی۔ پانی کی صراحی اور گلاس بھی پاس ہی رکھ دیا۔

پرمانے اُن کے رویے میں تبدیلی دیکھی۔ آج اُن کے کھانا پروسنے کا انداز خاصا مہذبانہ تھا۔ ورنہ اس سے پہلے وہ یوں دیتے تھے جیسے کتوں کو راتب دے رہے ہوں۔

اُس نے تھوڑے سے دال چاول رکابی میں ڈال کر کھالیے۔ جی نہ بھرا تو اور کھائے پھر اور... گویا آج ہی اُسے پیٹ بھر کھانا نصیب ہوا ہو! اُس کے باوجود بہت سادال بھات بچ گیا۔ اُس نے اسے احتیاط سے ڈھک دیا۔ گلے میں سے رنگ برنگی پتھروں کی مالائیں نکالیں، کلائی پر سے لوہے کا کنگن اتارا، کان میں پڑے ہوئے سوراخوں میں سے کوڑیوں اور ہاتھی دانت کے حلقے نکالے۔ وہ کپڑا بھی اُس نے دھو کر خشک کر کے احتیاط سے رکھا تھا جسے وہ اپنا ستر چھپانے کے لیے باندھا کرتا تھا۔ اُس نے کل شام ہی کو یہ تمام چیزیں سپرنٹنڈنٹ کی کسٹڈی سے التجا کر کے منگوائی تھیں۔ اس نے ان کو کھانے کے برتنوں کے اطراف یوں سجا کر رکھ دیا تھا گویا ہر چیز اس کے قبضے اور تصرف میں ہو۔

پھانسی کھڑی ہو چکی تھی۔ جلا د پھانسی کی ٹکلی سے بندھی رسی کو بار بار کھینچ کر اُس کی مضبوطی کو جانچ رہا تھا۔
عبدالرزاق خان کے نعل لگے ہوئے جوتوں کی آواز راہ داری میں گونجی۔ تالا کھولا گیا۔ لوہے کا دروازہ کھلا۔
”پرما چلیں۔ پھانسی کھڑی ہو چکی ہے۔ تڑکا ہونے والا ہے۔“

پرمانے حسب معمول اثبات میں گردن ہلا دی۔ پھر فرش پر رکھی ہوئی تمام اشیا کی جانب اُنکلی سے اشارہ کرتا ہوا بولا، ”سرکار! یہ جھوٹی چھوٹی چیزیں میری ہیں، ہیں نا؟“

خان نے اثبات میں گردن ہلا کر ”ہوں“ کہا۔

پھر اُس نے دونوں برتنوں پر سے ڈھکن ہٹایا۔ اُن میں دال چاول رکھے ہوئے تھے۔

”اور سب! یہ کھانا؟“

”یہ بھی تمہارے لیے ہی پکایا گیا تھا۔“

”تو پھر میرا ہونا؟“

”ٹھیک ہے تمہارا سہی۔“

”تو سرکار! ایک کرم کیجیے گا۔ میری لاش کو لینے کے لیے میری بیوی، میری بیٹی، میرا بھائی وغیرہ آنے والے ہیں۔ یہ بات انھوں

نے مجھے پھانسی کی سزا دیے جانے کے دن عدالت میں بتائی تھی۔“

”ہوں“ سپرنٹنڈنٹ خان کے منہ سے پھر نکلا۔

”تو صاحب! ان چیزوں کے ساتھ یہ کھانا بھی اُن کو دے دیجیے گا۔“

جان پہچان: نور الحسنین ۱۹ مارچ ۱۹۵۰ء کو اورنگ آباد (مہاراشٹر) میں پیدا ہوئے۔ ان کا اصل نام سید نور الحسنین نقشبندی ہے۔ انھوں نے اُردو سے ایم۔ اے کیا۔ چند سال تدریس کے پیشے سے وابستہ رہے۔ بعد میں آکاش وانی میں اناؤنسر کے فرائض انجام دیتے رہے۔ ’سمٹے دائرے، مورقص اور تماشائی، گڑھی میں اُترتی شام‘ اور ’لفظ بیان تک‘ ان کے افسانوں کے مجموعے ہیں۔ بچوں کے لیے کہانیاں اور ڈرامے بھی لکھے ہیں۔ ’ہنکار، ایوانوں کے خوابیدہ چراغ اور چاند ہم سے باتیں کرتا ہے‘ ناول ہیں۔ اُن کی کتابوں پر کئی انعامات مل چکے ہیں۔ مہاراشٹر اُردو ساہتیہ اکیڈمی نے انھیں ’شاہ سراج اورنگ آبادی ریاستی انعام‘ سے بھی نوازا ہے۔ نور الحسنین کے ناولوں اور افسانوں میں ماضی کی صدائے بازگشت واضح طور پر سنائی دیتی ہے۔ انھوں نے اپنے افسانوں کے موضوعات اپنے اطراف کی معاشرتی، تہذیبی اور رومانوی زندگی سے اخذ کیے ہیں۔ ہندوستان کی گنگا جمنی تہذیب کی پاسداری بھی اُن کے افسانوں کا ایک اہم موضوع ہے۔ اُردو میں ’سائنس فکشن‘ پر بہت کم لکھا گیا ہے۔

زیر نظر افسانہ ۱۹ مارچ ۲۰۱۵ء میں نور الحسنین نے بڑی مہارت سے سائنس اور تکنالوجی کی ارتقائی صورت کو پیش کیا ہے۔ ساتھ ہی افسانے میں اس امر کی طرف بھی توجہ دلائی گئی ہے کہ کہیں ترقی کے جنون میں ہم پرانے زمانے کی صالح قدروں کو تو فراموش نہیں کرتے جا رہے ہیں؟

خضر میاں نے بٹن دبا یا اور اسکرین پر ۱۹ مارچ ۲۰۱۵ء کی تاریخ منہ چڑھانے لگی۔ انھوں نے گردن اونچی کی اور اے ۷۵ منزلہ عمارت کے فلیٹ نمبر ایک کی کھڑکی میں سے نیچے دیکھنے کی کوشش کی لیکن کچھ بھی دکھائی نہیں دیا۔ انھوں نے اپنے گجے سر پر ہاتھ پھیرا، آج میری ۱۶۶ ویں سالگرہ ہے لیکن منانے کے لیے اس وقت کوئی بھی میرے پاس نہیں ہے۔ ہاں مبارکبادیوں کے پیغامات خوب مل رہے ہیں۔ انھوں نے البم کو کلک کیا اور اُن کے سامنے اُن کی بیوی کی تصویر آگئی اور اُن کے منہ سے نکلا، ”کیا یہ ضروری تھا کہ تم بھی مجھے چھوڑ کر پلوٹو کے شہر زم زام میں ڈاکٹری کرو؟ اور وہ نالائق بھی میری مرضی کے خلاف مرتخ کی کسی دور افتادہ ہستی میں اپنی بیوی کے ساتھ آباد ہو گیا۔ پورے پندرہ برس ہو گئے اور میں یہاں اکیلا.....“ ابھی اگلا جملہ ان کے دماغ میں آنے ہی والا تھا کہ سامنے کی دیوار میں کچھ چنگاریوں کے مانند تنکے گردش کرنے لگے اور پھر دیکھتے ہی دیکھتے دھندلے عکس نمایاں ہونے لگے۔ اُن کے چہرے پر مسکراہٹ پھیل گئی، وہ عکس دو خوب صورت بچوں میں تبدیل ہو گئے اور اُن کی معصوم آوازیں بلند ہوئیں، ”دادا جان سالگرہ مبارک ہو!“

”تم.....؟“ انھوں نے اپنی باہیں پھیلا دیں اور دونوں بچے اُن کے سینے سے لگ گئے۔ ”تم دونوں اچانک یہاں کیسے پہنچ گئے؟“

”دادا جان! ہم تو چاند پر کھیل رہے تھے کہ دادی اماں کا میسج ملا کہ آج تمہارے دادا جان کی سالگرہ ہے۔“ بارہ برس کے روشن نے دادا کو چھوڑ کر پلنگ پر بیٹھتے ہوئے بتایا اور آٹھ برس کی روشنی نے دادا کی آنکھوں میں جھانکتے ہوئے کہنا شروع کیا، ”دادی اماں کا حکم تھا کہ تمہارے دادا اکیلے ہیں۔ سالگرہ کے دن اکیلا رہنا انھیں بالکل پسند نہیں ہے۔ جاؤ اور جا کر اُن کی سالگرہ سیلی بریٹ کرو..... اور بس ہم آ گئے۔“

”لیکن تم لوگ تو مرتخ.....!“

”داداجان! چاند پر نیا اسکول قائم ہوا ہے۔ ہم نے وہیں پرائیڈیشن لیا ہے۔“

”اوہ.....!“ خضر میاں نے حیرت سے بچوں کی جانب دیکھا۔

”داداجان! آپ ہمارے ساتھ مرتخ پر کیوں نہیں رہتے؟“ روشنی نے اُن کا ہاتھ پکڑ کر کھینچا۔

”بھائی! یہ Exit ہونے میں ہمیں بڑا ڈر لگتا ہے۔ خدا نخواستہ ہمارے بدن کے ذرات ایک جگہ جمع نہ ہوئے تو.....؟“

”داداجان! ادھر سے ادھر Exit ہونے میں کوئی پریشانی نہیں ہوتی۔ بس ایک بار اس کے پروسیس سے گزرنا پڑتا ہے۔“ روشن

اپنے دادا کو سمجھانے لگا۔ ”یہ ایک بٹن آپ کی کلائی میں لگا دیا جاتا ہے۔ یہ دیکھیے.....“ اُس نے اپنی کلائی دادا کے سامنے کر دی۔ ”بس

جب بھی آپ کسی مقام پر جانا چاہیں، اُس شہر کا نام اور کوڈ نمبر کے ساتھ ہی ساتھ پتا بھی اس بٹن میں سیٹ کر دیں، وہ آپ کو وہاں تک

پہنچا دے گا۔“

”نہیں بیٹے! ہم تو یہیں ٹھیک ہیں۔ تم لوگوں کی محبت میں اگر یہ رسک لے بھی لیں تو ہمارا دل اسی زمین میں لگا رہے گا۔“

”دل.....!“ روشنی نے حیرت سے دادا کی طرف دیکھا، ”داداجان! یہ دل کیا ہوتا ہے؟“

”اری بے وقوف! تمہیں دل نہیں معلوم؟“ روشن سمجھانے لگا، ”دل ہمارے بدن میں وہ عضو ہے جس کے چار چیمبر ہوتے ہیں

.....“

”بیٹے! میں اُس دل کی بات نہیں کر رہا تھا جو ایک لوٹھڑے کی مانند ہمارے جسم میں ہوتا ہے۔“

”پھر..... اور دل کیا ہوتا ہے؟“ روشن بھی حیرت سے خضر میاں کی طرف دیکھنے لگا۔

”داداجان! کہاں کھو گئے آپ؟“ روشن نے انہیں اپنی طرف متوجہ کیا۔

”دادی اماں نے سالگرہ سیلی بریٹ کرنے کو کہا ہے۔ ہم اپنے ساتھ بہت کچھ لے کر آئے ہیں۔ بس ذرا لگیج کا بٹن دبا دیں تو

.....“

”ارے ٹھہرو بچو! اس بار وہ سب رہنے دو۔ آج ہم آپ کو بتاتے ہیں کہ اس زمین پر بیسویں صدی میں سالگرہ کس طرح منائی

جاتی تھی۔“ دونوں بہن بھائی حیرت سے داداجان کی طرف دیکھنے لگے۔

اور خضر میاں انہیں بتانے لگے، ”بیٹا! اُن دنوں جس کی بھی سالگرہ ہوتی اُسے سب سے پہلے صبح صبح گرم گرم پانی سے خوب نہلایا

جاتا۔“

”پانی سے نہلایا جاتا تھا؟“ روشن نے دادا کی بات کاٹی، ”وہ اسٹیم باتھ کیوں نہیں کرتا تھا داداجان؟ اُف کتنا زیادہ پانی ویسٹ

ہوتا ہوگا۔“

”اُن دنوں زمین پر بہت پانی تھا بیٹے۔ ہر گاؤں اور شہر میں ندیاں بہتی تھیں۔“

”پانی کی ندیاں؟“ روشنی نے بھی حیرت کا اظہار کیا اور خضر میاں سوچنے لگے، بیٹے! تم کیا جانو؟ سنتے ہیں کہ کبھی اس زمین پر تو

دودھ کی ندیاں بھی بہتی تھیں۔“

”اور کیا کیا ہوتا تھا داداجان؟“

”ایک بڑا سا کیک لایا جاتا۔ اُس پر عمر کے مطابق موم بتیاں لگائی جاتیں۔ سارا خاندان، دوست احباب جمع ہوتے تھے۔“

تالیوں کی گونج اور سالگرہ مبارک کے شور میں کیک کا ٹاٹا جاتا اور پھر سب پلیٹوں میں اسے لے کر چمچے سے کھاتے۔“ دونوں بھائی بہن

ایک دوسرے کی طرف حیرت سے دیکھنے لگے۔
 ”پلیٹوں میں لے کر چمچے سے کھاتے تھے!“
 ”ہاں..... اس کے بعد دسترخوان لگتا اور سب مزے مزے کے کھانے کھاتے۔“
 ”تو آج آپ بھی اپنی سالگرہ اسی طرح منائیں ناداداجان.....“ روشن کی آنکھیں خوشی سے چمکنے لگیں۔
 ”اب تو یہ سب کچھ ممکن نہیں ہے بیٹے۔“
 ”کیوں.....؟“

خضر میاں نے ایک لمبی سانس لی، ”اس لیے کہ اُس زمانے میں کھیتی باڑی ہوتی تھی۔ اناج پیدا ہوتا تھا اور اسی اناج سے قسم قسم کے پکوان پکائے جاتے تھے۔“
 ”داداجان! آپ کتنی حیرت انگیز باتیں ہمیں بتا رہے ہیں۔ یہ کھیتی باڑی کیا ہوتی تھی؟“ روشنی کی آنکھیں حیرت سے پھیلنے لگیں۔

”کھیتی..... بیٹے زمین کا ایک بڑا حصہ ہوتا تھا۔ اس پر کسان ہل چلاتا۔ آسمان سے برسات ہوتی۔ کسان زمین میں بیج بوتا۔ اُس سے پودے اُگتے۔ پھر اُن میں بالیاں لگتیں۔ وہ پکتیں۔ پھر کسان انھیں ایک جگہ جمع کرتا۔ اُن بالیوں سے اناج نکالتا، اسے صاف کرتا اور بوروں میں بھر بھر کر بازار لے آتا۔ لوگ انھیں خریدتے۔ گھروں میں چولہے سلگتے، اُن پر مزے مزے کے کھانے پکتے اور پھر سب پیٹ بھر کھاتے تھے۔“

”تب کتنا مزہ آتا ہوگا..... ہے ناداداجان؟“
 ”میرے لال! ہم نے بھی یہ سب کچھ بس کتابوں ہی میں پڑھا ہے۔“ خضر میاں بتانے لگے، ”کہتے ہیں کہ اُس وقت آدمی اس طرح فیلڈوں میں مقید نہیں ہوتا تھا۔ ہر فرقہ اپنا ایک مذہب بھی رکھتا تھا اور ہر مذہب نے اپنے ماننے والوں کو خوشیوں کے نام پر کچھ تہوار بھی بخشے تھے۔ جب بھی یہ تہوار آتے پورے ملک میں چھٹی منائی جاتی۔ لوگ ایک دوسرے کے گھر جاتے، ایک دوسرے کو تہوار کی مبارکباد پیش کرتے اور ساتھ مل بیٹھ کر کھانے کھاتے، خوشیاں مناتے تھے۔“

”داداجان! یہ مذہب کیا چیز تھا؟“
 ”آہ..... مذہب ایک مکمل ضابطہ حیات.....“
 ”تو کیا ہماری حیات اب کسی ضابطے کی پابند نہیں ہے؟“

داداجان ایک لمحے کے لیے خاموش ہو گئے۔ ان کی آنکھیں بند ہو گئیں۔ گویا وہ اُن ضابطوں کو ڈھونڈ رہے ہوں لیکن کوئی سرا اُن کے ہاتھ نہیں لگ رہا تھا۔ ہر سمت انھیں نفسا نفسی ہی نظر آ رہی تھی۔ انسانی نسل پورے نظامِ سٹشی میں پھیل چکی تھی۔ اب نہ کسی کے پیدا ہونے کی خوشی تھی نہ مرنے کا غم تھا۔ بس تعلقات ایک دوسرے تک پیغاموں میں محصور ہو گئے تھے۔ انھیں یاد آیا، ان کی بیوی نے بھی پلوٹو جانے کی اجازت نہیں بلکہ صرف اطلاع دی تھی۔ اس سائنس اور ٹکنالوجی کے دور میں دائمی رفاقتیں اپنی اہمیت کھو چکی ہیں۔ اس کے بعد وہ آج تک لوٹ کر نہیں آئی۔ لیکن سوچو تو کون سا کام رکا ہے؛ کوئی بھی تو نہیں..... اس کی محبت اسی طرح قائم ہے اور اس کے محبت بھرے پیغامات آتے رہتے ہیں۔ لڑکے نے بھی مرتخ جانے کی اطلاع پہلے سے نہیں، وہاں پہنچ کر ہی دی تھی۔ بیٹی نے اپنے لیے کوئی ساتھی منتخب کر لیا تھا۔ خدا جانے وہ کس سیارے پر زندگی گزار رہی ہے۔ کوئی غیبی طاقت پورے عالم پر حکومت کر رہی ہے ورنہ کوئی قانون

ہے نہ کوئی گرفت۔ اچھائی اور برائی کی تمیز مٹ چکی ہے۔ جرم اور سزا کا تصور عقلاً ہو چکا ہے۔ رشتوں سے نمک اور خلوص سے مٹھاس غائب ہو چکی ہے۔ شاید میں بھی اب وہ نہیں رہا، مجھ میں بھی کہیں ٹوٹ پھوٹ ہو چکی ہے اور کیا پتا.....

ٹھیک اسی وقت مانیٹر نے دو بجنے کا اعلان کیا اور خضر میاں کو جیسے ایک دم یاد آ گیا اور انہوں نے بچوں سے کہا، ”بچو! تم جب سے آئے ہو کچھ نہیں لیا۔ جاؤ..... دوسرے کمرے میں کولڈر تاج رکھا ہوا ہے۔ اس میں مختلف کھانوں کے tablets رکھے ہوئے ہیں۔ تمہیں جو بھی پسند ہو، لے لو اور کھا لو۔“

”دادا جان! آج ہم نے بھی طے کیا ہے کہ بھوک مٹانے کی خاطر ہم کوئی ٹیبلٹ نہیں کھائیں گے۔“ دونوں کی زبان سے ایک ساتھ نکلا۔

”پھر؟“ خضر میاں نے حیرت کے ساتھ دونوں کی طرف دیکھا۔

”آج آپ ہمیں بیسویں صدی کا کوئی کھانا پکا کر کھلائیں۔“

خضر میاں کے چہرے پر مسکراہٹ پھیل گئی۔ ”میرے بچو! یہ تو اب بہت مشکل ہے۔“ انہوں نے ۱۷۷۵ منزلہ عمارت سے نیچے کی طرف دیکھا، ”ماضی بہت خوشگوار ہوتا ہے لیکن اسے دوبارہ واپس نہیں لایا جاسکتا۔ یہاں تمہاری سائنس اور ٹکنالوجی بھی فیل ہو جاتی ہے۔“

روشنی نے کہا، ”دادا جان! ہم ماضی کو واپس نہیں لاسکتے لیکن اس کے تصور میں توجی سکتے ہیں۔“

”دادا جان! آپ ہمیں اپنا اسٹور روم دکھائیے تو سہی۔“

خضر میاں کے چہرے پر مسکراہٹ دوڑ گئی اور وہ بچوں کے ساتھ اپنے اسٹور روم میں پہنچے اور مختلف ڈبوں اور برتنوں کو کھنگالنے لگے۔ ایک کے بعد ایک ڈبا کھلتا جا رہا تھا اور برسوں پرانی ایشیا ماضی کے کواڑ کھول رہی تھیں۔ آخر وہ کسی طرح کچھ مٹھی چاول، مسور کی دال اور کھانا پکانے کے کچھ مسالوں کو ڈھونڈنے میں کامیاب ہو گئے۔

اور پھر کچھ ہی دیر میں کچھری پک گئی اور اس کی سوندھی سوندھی خوشبو مہکنے لگی۔ خضر میاں نے فرش پر دسترخوان بچھایا، پلیٹوں میں کچھری نکالی اور تینوں اُسے کھانے لگے۔ کچھری کا مزہ اُن کے چہروں سے عیاں ہو رہا تھا۔ کھاتے کھاتے روشن نے دادا سے پوچھا، ”دادا جان! کیا ہم دوبارہ اس طرح کے کھانے پکا کر نہیں کھا سکتے؟“

خضر میاں نے محبت بھری نظروں سے اپنے پوتے کی طرف دیکھا، ”بیٹے! کھا تو سکتے ہیں لیکن اب کھیتی باڑی کون کرے گا؟“

روشن نے دادا کی طرف دیکھا اور پھر پورے اعتماد کے ساتھ کہا، ”دادا جان! یہ کام میں کروں گا۔“

خضر میاں نے محبت بھری نظروں سے روشن کی طرف دیکھا۔ عظیم ترین ترقی یافتہ دور کا آدمی ثانی اُن کی نظروں کے سامنے تھا۔ اُس کے پُر اعتماد لہجے سے وہ متاثر ہوئے بغیر نہ رہ سکے۔ انہوں نے اُسے پیار سے دیکھا اور بولے، ”میرے لال! آج انسان ترقی کی منزلیں طے کرتا ہوا ساری کائنات میں پھیل گیا ہے۔ تمہاری منزل کا راستہ مراجعت میں نہیں بلکہ اُس کہکشاں میں ہے جس کا راستہ تمہیں خود ہی تلاش کرنا ہے۔“

اچانک انہیں خیال آیا کہ بچوں کو واپس بھی جانا ہے۔ انہوں نے فوراً کہا، ”بیٹے! اب واپسی کا قصد کرو۔ تمہارے ماں باپ پریشان ہو رہے ہوں گے۔“

”دادا جان! یہ پریشانی کیا ہوتی ہے؟“

”بیٹے! یہ بھی میرے دل کی طرح کوئی چیز ہے جسے بیان کرنا بہت مشکل ہے۔“

دونوں بہن بھائی نے ایک دوسرے کی طرف دیکھا اور پھر اپنی کلائی پر لگے ہوئے ہٹنوں کو سیٹ کرنے لگے اور پھر پل بھر میں اُن کا وجود بے شمار چنگاریوں میں تبدیل ہو گیا اور وہ دیکھتے ہی دیکھتے آنکھوں سے اوجھل ہو گئے۔

۱۷۷۵ منزلہ عمارت کے فلیٹ کی کھڑکی سے لگے خضر میاں آسمان کی طرف دیکھنے لگے.....

ڈاکو طے کریں گے

۳

م۔ ناگ

جان پہچان : م۔ ناگ کا اصل نام سید مختار ہے۔ وہ یکم جولائی ۱۹۵۰ء کو مدھیہ پردیش کے ایک چھوٹے سے گاؤں ’سارابا‘ میں پیدا ہوئے۔ وہ ناگپور میں پلے بڑھے، تعلیم حاصل کی اور روزگاری تلاش میں ممبئی آ گئے اور پھر ممبئی کے ہورے۔ اُردو دنیا میں وہ ایک منفرد افسانہ نگار کی حیثیت سے پہچانے جاتے ہیں۔ ان کے افسانوں کی بڑی خوبی اُن کا طرزِ نگارش ہے۔ ان کے جملوں کی بندش ستار پر تنے ہوئے تاروں کی طرح کسی ہوئی ہے۔ ان کی نثر میں ایک خاص قسم کا آہنگ ہے جو قاری کے لہو میں ایک تھرکن کی سی کیفیت پیدا کرتا ہے۔ ان کے افسانوں کے تین مجموعے شائع ہو چکے ہیں: ’ڈاکو طے کریں گے‘، غلط پتا اور چوتھی سیٹ کا مسافر۔ مہاراشٹر اُردو اکیڈمی نے ان کے مجموعوں کو انعامات سے نوازا ہے۔ وہ بطور صحافی کئی اخباروں سے وابستہ رہے۔ ۲۱ اکتوبر ۲۰۱۶ء کو ممبئی میں ان کا انتقال ہوا۔

’ڈاکو طے کریں گے‘ م۔ ناگ کے منفرد لب و لہجے کا نمائندہ افسانہ ہے۔ افسانے میں ریل کو ملک کا استعارہ بنایا گیا ہے۔ خوف، بے یقینی اور بے بسی میں مبتلا مسافر ملک کے عوام ہو سکتے ہیں جنہیں نظر نہ آنے والے ڈاکو نامعلوم منزل کی طرف ہانکے لیے جا رہے ہیں۔ یہ ڈاکو کون ہیں؟ ملک کے بدعنوان سیاست داں یا وہ نام نہاد رہنما جن کے ہاتھوں میں قوم کی باگ ڈور ہے؟

آغاز سے انجام تک افسانے میں ایسا تناؤ ہے کہ لمحہ بہ لمحہ قاری کا اضطراب بڑھتا جاتا ہے۔

”سامان باندھ لو۔ گھر نزدیک ہے۔“ کوئی کہتا ہے اور جب کہنے والا نظر نہیں آتا تو میں سرپٹ بھاگتی ٹرین سے ماضی ہوتے ہوئے مناظر دیکھنے لگتا ہوں..... میں تو کب سے یہ بھی نہ طے کر پا رہا ہوں کہ ٹرین بھاگ رہی ہے یا بھگائی جا رہی ہے۔ مگر یہ تو فقط ایک ہی سوال ہے۔ اور دوسرے کئی سوال جو سارے کمپارٹمنٹ میں چکر لگا رہے ہیں کہ ہم جاکس سمت میں رہے ہیں کہ یہ بے سمتی آخر کس منزل پر ختم ہوگی؟

..... یہ ٹرین کب تک پہنچے گی؟

..... آپ کو کہاں پہنچنا ہے؟

..... کانپور

..... کانپور اور ناگپور میں صرف ایک بالشت کا فاصلہ ہے، یہ دیکھیے۔

..... ہمیں تو یہ بھی پتا نہیں کہ ٹرین جا کہاں رہی ہے؟: شلووار
 ٹکٹ دیکھو! شاید ٹکٹ پہ لکھا ہو کہ تمہیں جانا کہاں ہے: دھوتی
 ٹکٹ پہ بھلا کب صحیح لکھا ہوتا ہے۔ ٹکٹ پہ کچھ لکھا ہوتا ہے آدمی پہنچ کہیں اور جاتا ہے: پینٹ
 کیا تم کسی ریل میں جا رہے ہو: دھوتی

..... ارے ہاں! اچھا یاد آیا۔ ریلی والوں سے پوچھ لو۔ کمپارٹمنٹ میں کوئی نہ کوئی ریلی والا ضرور مل جائے گا۔ یہ ٹرین ویسے بھی
 ریلی والوں کے لیے زیادہ چلتی ہے۔ چلو ریلی والوں کو ڈھونڈیں۔ وہ ہمیں بتا سکیں گے کہ ہم کس سمت کوچ کر رہے ہیں کہ کب بھی رہے
 ہیں یا نہیں؟ اور کہاں تک جائیں گے کہ جائیں گے بھی یا کہ نہیں؟ اور کب تک پہنچیں گے کہ پہنچیں گے بھی یا کہ نہیں۔



چشمہ کتاب پڑھ رہا ہے۔
 ایکسیوزمی، کیا اس کتاب میں کہیں لکھا ہے کہ ہم کہاں جا رہے ہیں؟: ساڑھی
 میں وہی تلاش کر رہا ہوں: چشمہ
 ملے تو مجھے بھی بتانا پلیز: شلووار

”سامان باندھ لو۔ گھر نزدیک ہے۔“ پھر کوئی کہتا ہے۔ وہ کون ہے؟ وہ کس کے لیے کہہ رہا ہے کہ سامان باندھ لو..... مگر کوئی نظر
 نہیں آتا اور جب کوئی نظر نہیں آتا تو میں بھاگتی ٹرین سے ماضی ہوتے مناظر دیکھنے لگتا ہوں۔ پیچھے کی طرف بھاگتی ہریالیاں اور ٹیلی
 فون کے تاروں پر بیٹھے پرندے۔ گھاٹیوں سے گزرتی ٹرین اور کالا آسمان..... وہ شہر گھپ اندھیروں میں گھرا میرا شہر! نہیں نہیں! میں
 اندھیرے میں سفر نہیں کروں گا۔ میں سارے دروازے اور کھڑکیاں کھول دینا چاہتا ہوں۔ مجھے ہوا کی سخت ضرورت ہے، ہوا کی اور
 روشنی کی!

..... ٹرین ٹھیک چوبیس گھنٹے لیٹ ہے۔ کل کی ٹرین آج لگی ہے: پینٹ
 آپ نے یہ سر پہ کفن کیوں باندھا ہوا ہے؟: دھوتی
 کیا پتا کب کوئی حادثہ پیش آئے۔ ٹرین ٹرین سے بھڑ جائے: تلک والی پیشانی



”سامان باندھ لو۔ گھر نزدیک ہے۔“ کون؟ کون؟ اچھا تو یہ سادھو مہاراج ہیں۔ میرے ساتھ دو چار لوگ اور بھی اٹھے اور ہم
 نے اسے گھیر لیا۔ آنا کانی کی تو دبوچ لیا۔
 ”بول! کہاں جا رہی ہے یہ ٹرین کہ جا بھی رہی ہے یا نہیں؟..... کس نے طے کی ہے اس کی منزل کہ طے کی بھی ہے یا نہیں؟
 ہمیں کہاں کا ٹکٹ دیا گیا ہے کہ دیا گیا بھی ہے یا نہیں۔“
 کئی سوال مگر سادھو کا ایک ہی جواب ”میں نہیں جانتا۔ میں کچھ نہیں جانتا۔“
 ”یہ جانتا ہے تبھی تو کہتا ہے..... سامان باندھ لو۔“
 ”بول نہیں تو دباؤں گا گلا۔“
 ”تجھے کیا ضرورت ہے ہر کسی کے سامان بندھوانے کی؟ سامان کھلا پڑا ہے وہی اچھا ہے۔ کوئی کیا کیا باندھے اور کب تک

باندھے؟“

”کیا تمہیں کوئی سوال پریشان نہیں کرتا؟“

”نہیں.....“

”کیوں نہیں؟ آخر تم جا کہاں رہے ہو؟“

”کہیں نہیں..... چھوڑ دو مجھے۔“

”مشکل تو ہم لوگوں کی ہے۔“ پیٹ کہتا ہے، ”جو کہیں جانے کے لیے نکلے، کہیں پہنچنے کے لیے مگر کہیں پہنچ نہیں پارہے ہیں۔

کب سے نکلے اب تو ٹھیک ٹھیک کچھ یاد بھی نہیں...“

کیا ڈرائیور یہ جانتا ہے کہ ٹرین کہاں جا رہی ہے؟: ایک آواز

تبھی کہتا ہے سونے کی زنجیر والا گلا ”ٹھہرو..... فکر کیوں کرتے ہو۔ ابھی ڈاکو آئیں گے وہی طے کریں گے کہ ہماری منزل کہاں

ہے۔“

”ڈاکو!!“

یہ ڈاکو کون ہوتے ہیں جی ہماری منزل طے کرنے والے: ہیرے کی انگوٹھی والا ہاتھ

ڈاکو..... ڈاکو ہوتے ہیں..... وہ ایک طاقت ہوتے ہیں: کڑے والا ہاتھ

وہی لکھیں گے ہمارے نصیب: سونے کی زنجیر والا گلا

نصیب! اُف خدایا: کالی ٹوپی

لکھ ہی رہے ہیں۔ باقی کیا بچا ہے: کالا کوٹ

کیا ڈرائیور یہ جانتا ہے کہ ٹرین کہاں جا رہی ہے: پہلا

یہ کون کانٹے بدل رہا ہے؟ یہ کون سنگنل دے رہا ہے؟: دوسرا

ہم سے بنا پوچھے۔ یہ کون ہمیں دوڑائے لیے جا رہا ہے: تیسرا

مزا آ رہا ہے نا؟..... ایسا ہی ہوتا ہے سفر: پہلا

ٹرین والے کیا آپ کے نوکر ہیں کہ بتاتے پھریں کہ آپ کہاں جا رہے ہیں: کنڈکٹر

..... دھائیں، دھائیں!

سارے لوگ چپ، صرف ٹرین کی گڑگڑاہٹ!

”چپ چاپ جو کچھ بھی ہے ہمارے حوالے کر دو۔ ورنہ بھون دیے جاؤ گے۔“

دھائیں، دھائیں!!

”یہ ڈاکو کہاں سے آگئے؟ ٹرین تو کہیں رُکی نہیں۔ پھر یہ ڈاکو کہاں سے آگئے۔“

”یہ ہمارے ساتھ ہی چلے تھے۔ یہ ہمارے ہم سفر ہیں۔ یہ ہماری جان و مال کی حفاظت کریں گے۔ یہ کہیں باہر سے نہیں آئے

ہیں، کیا سمجھے..... نہیں سمجھے؟“

”اجی سرکار! ہم تو کب سے منتظر تھے کہ آپ آئیں اور ہمیں لوٹ لیں۔ ہماری عزت، دھن دولت..... ہم تو کب سے منتظر

تھے مگر ہماری منزل ضرور طے کر دیں!“

سرپٹ بھاگتی ٹرین سے ماضی ہوتے مناظر۔ ایک ٹوٹا پھوٹا Abandoned گھر گزر گیا۔ وہ منظر کہ بڑی بڑی کٹورا آنکھیں کہتی ہیں: کیا تم جانتے ہو Potassium کو پانی میں ڈال دیا جائے یا Calcium کو ہوا میں چھوڑ دیا جائے تو Silent combustion ہوتا ہے اور آواز نہیں آتی۔ اسی طرح دل جلتا ہے، دل ٹوٹتا ہے اور آواز نہیں آتی۔ آوازیں تو مشینوں سے نکلتی ہیں اور بھونپو سے اور گولیوں سے!

دھیرے دھیرے یادوں کا اُپلاسلگ رہا ہے اور اندھیرا..... گھپ اندھیرا چاروں سمت پھیلتا جا رہا ہے۔ ماچس ڈھونڈنے والا ہاتھ خاموش ہے۔ ماچس مل بھی گئی تو کیا موم بتی اتنی آسانی سے مل جائے گی!

دھائیں، دھائیں!!

”ڈاکو آئے۔ ڈاکو آئے۔“

”سب کچھ ہمارے حوالے کر دو ورنہ بھون دیے جاؤ گے۔“

”بھوننے کی کیا ضرورت ہے۔ سب کچھ بھٹنا بھنایا ہے جی۔“

☆☆☆

کھڑکیوں سے باہر رات گھر آئی ہے۔ ٹرین سرپٹ بھاگ رہی ہے جیسے کوئی اس کے پیچھے چابک لیے پڑا ہوا اور دوڑائے جا رہا

ہو!

”طے ہو گیا..... طے ہو گیا۔“

”لیجیے ایک جھٹکے میں طے ہو گیا۔“

”کیا طے ہو گیا؟“

”یہی کہ ہم کہاں جا رہے ہیں کہ جا بھی رہے ہیں یا کہ نہیں، کہ ہماری سمت کون سی ہے کہ ہے بھی یا کہ نہیں!“

خدا کا شکر ہے: کوٹ

چلو، ان سوالوں سے نجات تو ملی: پینٹ

خدا ڈاکوؤں کا بھلا کرے!: ٹوپی

”دوستو! ہم پھر وہیں لوٹ رہے ہیں جہاں سے چلے تھے۔ ڈاکوؤں نے بندوق کی نال پر ہماری منزل طے کر دی ہے۔ ہم سب

ان کے آ بھاری ہیں!“



آخری خواہش

ڈاکو طے کریں گے

- ۱۔ افسانے کے مرکزی خیال کو مختصراً بیان کیجیے۔
- ۲۔ افسانے کے مرکزی کردار کا حلیہ اپنے لفظوں میں بیان کیجیے۔
- ۳۔ افسانے کے پہلے جملے: ”ہجور! آخری خواہش.....“ کھانے کو دیں۔“
- اور آخری جملے: ”تو صاحب یہ کھانا بھی اُن کو دے دیجیے گا۔“ کے ربط کو بیان کیجیے۔
- ۴۔ پرما کو پھانسی دینے سے پہلے کی کارروائی اپنے لفظوں میں بیان کیجیے۔
- ۵۔ ’کیا واقعی پرما قصور وار تھا؟‘ اپنی رائے دیجیے۔
- ۶۔ افسانے کا عنوان موزوں ہے یا نہیں؟ دونوں کے لیے وجہ بیان کیجیے۔
- ۱۹ مارچ ۲۰۱۵ء
- * مختصراً بیان کیجیے
- ۱۔ خضر میاں کے زمین پر تنہا رہ جانے کی وجہ بیان کیجیے۔
- ۲۔ خضر میاں کے افراد خانہ کی مختصراً معلومات دیجیے۔
- ۳۔ دل اور پریشانی کی تشریح کیجیے۔
- ۴۔ افسانے کے حوالے سے Exit کے عمل کو اپنے لفظوں میں لکھیے۔
- ۵۔ ’یہ کھیتی باڑی کیا ہوتی ہے؟‘ خضر میاں کے جواب کو اپنے لفظوں میں بیان کیجیے۔
- ۶۔ آپ کی رائے میں افسانہ دلچسپ ہے / غیر دلچسپ ہے؟ وجوہات لکھیے۔
- * مختصراً بیان کیجیے۔
- ۱۔ م۔ ناگ کا اصل نام لکھیے۔
- ۲۔ م۔ ناگ کی کتابوں کے نام لکھیے۔
- * سبق کی مدد سے وضاحت کیجیے۔
- ۱۔ کانپور اور ناگپور میں صرف ایک باشت کا فاصلہ ہے۔
- ۲۔ ٹرین چوبیس گھنٹہ لیٹ ہے۔ کل کی ٹرین آج لگی ہے۔
- ۳۔ سرپٹ بھاگتی ٹرین سے ماضی ہوتے مناظر دیکھنے لگتا ہوں۔
- ۴۔ بھونکنے کی کیا ضرورت ہے۔ سب کچھ بھٹنا بھٹنایا ہے۔ جی۔
- ۵۔ ڈاکوؤں نے بندوق کی نال پر ہماری منزل طے کر دی ہے۔
- * سبق کی روشنی میں صحیح لفظوں کا انتخاب کر کے خانہ پُر کیجیے۔
- ۱۔ سامان باندھ لو..... نزدیک ہے۔ (گاؤں، اسٹیشن، گھر)
- ۲۔ یہ بے سمتی آخر کس..... پر ختم ہوگی؟ (جگہ، مقام، منزل)
- ۳۔ دھیرے دھیرے یادوں کا..... سلگ رہا ہے۔ (اینڈھن، کونلہ، اُپلا)
- ۴۔ وہی لکھیں گے ہمارے..... (نصیب، کام، نام)
- ۵۔ جو کچھ بھی ہے ہمارے حوالے کر دوورنہ..... دیے جاؤ گے۔ (بھگا، بھون، مار)

نمونہ سرگرمی شیٹ (Model Activity Sheet)

اُردو زبان اوّل (URDU (First Language)

نویں جماعت Std. IX

Time : 3 Hrs.

Max. Marks : 80

حصہ اوّل : نثر

تفہیم - قواعد - ذاتی رائے

(08) الف) درج ذیل اقتباس کا بغور مطالعہ کیجیے اور دی ہوئی سرگرمیوں کو ہدایت کے مطابق مکمل کیجیے۔

(02) ا۔ اقتباس کے حوالے سے ذیل کارواں خاکہ (flow chart) مکمل کیجیے۔

سبق کا نام ← مصنف کا نام ← ماخذ کا نام ← صنف کا نام ←

اقتباس (صفحہ نمبر ۴۵)

”ووما جائی میرا حال دیکھ کر..... اپنا مال مع منافع سمجھ بوجھ لہو، یا آپ بچو۔“

(02) ۲۔ درج ذیل سرگرمیوں کو مکمل کیجیے۔

(i) درویش کی اپنی بہن کی صلاح قبول کرنے کی وجہ لکھیے۔

(ii) ان چیزوں کے نام لکھیے جن کے ذریعے بہن نے بھائی کی نظر اتاری۔

(iii) بہن کے گھر بھائی کے رہنے کی میعاد لکھیے۔

(iv) ان چیزوں کے نام لکھیے جو بھائی کو صبح و شام دیے جاتے تھے۔

(02) ۳۔ درج ذیل میں سے کسی ایک سرگرمی کو ہدایت کے مطابق مکمل کیجیے۔

(i) اقتباس سے دو محاورے تلاش کر کے لکھیے۔

(ii) اقتباس سے درج ذیل کے ہم معنی الفاظ تلاش کر کے لکھیے۔

(الف) سکون قلب (ب) تکلیف (ج) ارادہ (د) ماں کی جگہ

۴۔ بہن کی صلاح دراصل بھائی کے گھر سے نکل جانے کا حکم تھا، اقتباس کے حوالے سے

(02) اس بیان پر اپنی رائے دیجیے۔

(08) ا (ب) ذیل کے درسی اقتباس کو غور سے پڑھیے اور دی ہوئی سرگرمیوں کو ہدایت کے مطابق مکمل کیجیے۔

(02) ا۔ ذیل کی سرگرمیوں کو مکمل کیجیے۔

(i) بخار کی خاطر مدارات کرنے والی چیزوں کے نام لکھیے۔

(ii) بخار کو جن دو تشبیہات سے واضح کیا گیا ہے ان کے نام لکھیے۔


اقتباس (صفحہ نمبر ۴۱)

کیا آپ نے کبھی غور.....

غالب خستہ کے بغیر کون سے کام بند ہیں

- ۲۔ بخار کے جاتے وقت مصنف کی بخار سے درخواست کو اپنے لفظوں میں لکھیے۔ (02)
- ۳۔ درج ذیل کی واحد/جمع لکھیے۔ (02)
- (i) مصروفیت (ii) رمز (iii) اسرار (iv) ناظرین (02)
- ۴۔ اقتباس کی روشنی میں غالب کے مصرعے کا مفہوم واضح کیجیے۔ (02)

- ۱ (ج) غیر درسی اقتباس کا بغور مطالعہ کر کے سرگرمیوں کو مکمل کیجیے۔ (04)
- ۱۔ خاکہ مکمل کیجیے۔ (02)



غیر درسی اقتباس

برسات کے موسم میں کوئی ٹھنڈی ہوا کے جھونکے کا خواستگار ہے۔ کسی کو اودی اودی، کالی کالی گھٹائیں پسند ہیں۔ کسی کا دل بادلوں کی کڑک اور بجلی کی چمک سے مست ہو جاتا ہے۔ مجھ کو تو برسات کی یہ ادا بھاتی ہے کہ مینہ برس کے کھل جاتا ہے اور صاف آسمان کی رات گزر جاتی ہے تو صبح کے وقت درختوں، پھولوں اور جنگل کی گھاس کی عجیب شان ہوتی ہے۔ اوس کے قطرے پھولوں کی پتیوں پر ایسے چپ چاپ نظر آتے ہیں جیسے رات کو آسمان کے تارے تھے۔

یہ تو سائنس والے بتائیں گے کہ اوس کیا چیز ہے؟ کہاں سے آتی ہے؟ کیوں آتی ہے؟ فقیر تو اتنا جانتا ہے کہ اوس قدرت ربانی کا عجیب و غریب جلوہ ہے۔ جن کی آنکھ سویرے بیدار ہونے کی عادی ہے وہ صبح کے وقت سورج نکلنے سے پہلے اوس میں ذات الہی کے ہزاروں جلوے مشاہدہ کرتے ہیں۔ ایک شخص کو دیکھا کہ باغ میں جوہی کے پھولوں کے پاس جھکا ہوا کچھ دیکھ رہا تھا اور ایسا مستغرق تھا کہ دنیا و مافیہا کی خبر نہیں تھی۔ درحقیقت جوہی کے پھول پر اوس کا انداز قیامت کا ہوتا ہے۔


اوس کی عمر بہت تھوڑی ہے۔ رات کو پیدا ہوتی ہے اور سورج نکلنے کے وقت مر جاتی ہے۔ اوس کی سیرابی بارانِ رحمت کی طرح ہر خاص و عام، چھوٹے بڑے، اونچے نیچے کے لیے یکساں مفید ہے مگر مینہ سورج کا مقابلہ کرتا ہے۔ بادلوں کے لشکر لاتا ہے تو آفتاب کو پوشیدہ ہونا پڑتا ہے۔ مگر اوس بے چاری بڑی ڈرپوک، صلح کل ہے۔ آسمان پر جب سورج کا عمل دخل نہیں رہتا اور بادل بھی اپنے گھروں کو چلے جاتے ہیں اس وقت یہ نمودار ہوتی ہے اور سورج نکلنے کے ساتھ ہی جان دے دیتی ہے۔

- ۲۔ اقتباس سے متضاد الفاظ کی چار جوڑیاں تلاش کر کے لکھیے۔ (02)

حصہ دوم: شاعری

نظم - غزل - رباعی - قطعہ

- (08) (الف) ذیل کا شعری اقتباس غور سے پڑھیے اور دی ہوئی سرگرمیوں کو ہدایت کے مطابق مکمل کیجیے۔
 (02) ۱۔ درج ذیل شعری اقتباس کی روشنی میں ذیل کی سرگرمی مکمل کیجیے۔
 کار کو دی گئی تشبیہات



اقتباس نظم (صفحہ نمبر ۷۴)

نظم 'ہم نے کار خریدی' - ساغر خیامی - پہلے تین بند

- (02) ۲۔ ذیل کی سرگرمیوں کو ہدایت کے مطابق مکمل کیجیے۔
 (i) کار کی وہ حرکتیں لکھیے جس سے شاعر کڑھتا ہے۔
 (ii) ”آئے جو باپ سامنے، بیٹا یتیم ہو“ کے مفہوم کو واضح کیجیے۔
 (02) ۳۔ (i) اقتباس سے انگریزی الفاظ تلاش کر کے معنی لکھیے۔
 (ii) اقتباس کے قافیے قدیم، یتیم کے ہم صوت الفاظ کی دو جوڑیاں لکھیے۔
 (02) ۴۔ اپنی پسند کے بند کا انتخاب کیجیے اور اس میں شامل شعر میں موجود صنعت تشبیہ کی تشریح کیجیے۔

- (08) ۲ (ب) (۱) درج ذیل شعری اقتباس کا بغور مطالعہ کیجیے اور دی ہوئی سرگرمیوں کو ہدایت کے مطابق مکمل کیجیے۔
 (02) ۱۔ شعری اقتباس کے حوالے سے:

- (i) فرصت کے لمحات میں شاعر کا کام لکھیے۔
 (ii) لوگوں سے سنی ہوئی بات لکھیے۔
 (iii) چشموں کی روانی کا کام لکھیے۔
 (iv) پہاڑوں پر آندھی کی کیفیت بیان کیجیے۔

شعری اقتباس (صفحہ ۹۳-۹۲)

غزل نمبر ۴ - ناصر کاظمی - آخری چار اشعار

- (02) ۲۔ (i) دیگر غزلوں کے مقابلے اس غزل کی انفرادیت کو واضح کیجیے۔
 (ii) ’نئی دنیا کے ہنگاموں‘ کے مرادی معنی لکھیے۔
 (02) ۳۔ (i) شعری اقتباس سے قافیے کی جوڑیاں لگائیے۔
 (ii) شعری اقتباس سے اسم جمع تلاش کر کے لکھیے۔
 (02) ۴۔ آپ کے خیال میں جو شعر سب سے مشکل ہوا اسے نثر میں لکھیے۔

حصہ سوم: اضافی مطالعہ

(04) ۳ (الف)

(02) ذیل میں سے کوئی دو سرگرمیوں کو ہدایت کے مطابق مکمل کیجیے۔

- ۱۔ جیل خانے میں پرما کے مشاہدے میں آئی ہوئی تبدیلی کو بیان کیجیے۔
- ۲۔ پرمانے کھانے کے برتنوں کے اطراف سجائی ہوئی چیزوں کی فہرست بنائیے۔

اضافی مطالعے سے اقتباس (صفحہ ۱۰۲)

پرمانے.....تصرف میں ہو۔

(02) (ب) اپنے پسندیدہ افسانے کے مرکزی خیال پر اظہار خیال کیجیے۔

حصہ چہارم: قواعد

(10) ۴ ذیل کی سرگرمیوں کو ہدایت کے مطابق مکمل کیجیے۔

(02) (الف) (i) درج ذیل کسی ایک محاورے کو اپنے جملے میں استعمال کیجیے۔

(الف) روشنی ڈالنا

(ب) جوتیاں چٹکانا

(ج) کافور ہونا

(ii) درج ذیل کہاوتوں سے کسی ایک کا مفہوم لکھیے۔

(الف) جان ہے تو جہان ہے

(ب) نادان کی دوستی جی کا جنجال

(ج) آسمان سے گرا کھجور میں اٹکا

(02) (ب) درج ذیل سے مفرد، مرکب اور مخلوط جملوں کی شناخت کیجیے۔

(i) ڈرامے بہت عمدہ ہیں لیکن اسٹیج نہیں کیے جاسکتے۔

(ii) زندگی ہر زمانے میں روپ بدل لیتی ہے۔

(iii) قافلے کی آمد پر شور اتنا تھا کہ کان پڑی آواز سنائی نہیں دے رہی تھی۔

(iv) حضرت عبدالرحمن بن عوف نے حبشہ کی طرف ہجرت کی۔

(02) (ج) (i) دیے ہوئے کسی ایک سابقے / لاحقے سے ایک ایک مرکب لفظ بنا کر لکھیے۔

(الف) ہم (ب) نامہ

(ii) درج ذیل جملے میں رموز اوقاف کا استعمال کر کے دوبارہ لکھیے۔

ہلکونے اٹھ کر کہا کیا تو کھیت سے ہو کر آ رہی ہے

- (02) (د) دیے ہوئے اشعار سے کسی ایک کی صنعتِ شعری پہچان کر لکھیے۔
- (i) آگیا اصلاح پر ایسا زمانے کا مزاج
تا زبانِ خامہ بھی آتا نہیں حرفِ دوا
- (ii) ہوش و حواس و تاب و تواں داغ جا چکے
اب ہم بھی جانے والے ہیں سامان تو گیا
- (02) (ہ) درج ذیل سے کسی ایک صنف کی تعریف لکھیے۔
- (i) قطعہ (ii) رباعی (iii) انشائیہ (iv) ڈراما

حصہ پنجم: تحریری مہارت

- (05) ۵ (الف) خط نویسی: ذیل میں دیے ہوئے پمفلٹ کے نکات کی مدد سے کوئی ایک خط لکھیے۔

غیر رسمی خط	رسمی خط
اپنے چھوٹے بھائی کے نام خط لکھیے اور اسے ڈینگو سے بچنے کے سلسلے میں احتیاطی اقدامات کی طرف دھیان دینے کے لیے کہیے۔	پمفلٹ کی روشنی میں ہیلتھ آفیسر کے نام خط/عریضہ لکھیے اور احتیاطی تدابیر، دواؤں کے چھڑکاؤ اور صاف صفائی کی طرف توجہ مبذول کرائیے۔

ڈینگو!!!

ڈینگو!!!

ڈینگو!!!

ڈینگو سے بچنے اور ڈینگو سے بچائیے

بیداری مہم (۱۵/ اگست تا ۲۲/ اگست ۲۰۱۷ء)

افتتاح : بروز منگل، ۱۵/ اگست ۲۰۱۷ء بوقت صبح گیارہ بجے

مقام گاندھی مجسمہ، آزاد چوک، ایولہ (ناشک)

آغاز : عزت مآب کمشنر جناب ڈاکٹر ہرشن وردھن صاحب

ریلی : این ایس ایس گروپ (تمام سینئر کالج کے طلبہ و طالبات)

ہدایات : کچرا کنڈی میں کچرا ڈالیں۔ جراثیم کش دواؤں کا چھڑکاؤ کریں۔

گندہ پانی جمع نہ ہونے دیں۔ پانی کے برتن کو صاف ستھرا رکھیں۔

ایئر کولر کا پانی تبدیل کرتے رہیں۔ غیر ضروری فاضل اشیا کا ذخیرہ نہ کریں۔

ہر تین دن بعد پانی کا ذخیرہ کرنے والے برتن کی صفائی کریں۔ پانی تبدیل کریں۔

ہاتھ سے ہاتھ ملاؤ - شہر سے ڈینگو بھگاؤ

ہرا بھرا شہر - صاف ستھرا شہر - ہمارا شہر

یا

آپ کا قریبی دوست/سہیلی نے 'سوچھ بھارت مہم' پوسٹر سازی مقابلے میں اول انعام حاصل کیا۔
مبارکبادی کے پانچ مختصر تہنیتی پیغام اردو زبان میں ایس ایس ایم ایس کیجیے۔

(05) ۵ (ب) واقعہ نویسی/کہانی نویسی: مندرجہ ذیل نکات کی مدد سے واقعہ مکمل کیجیے۔

کالج کے بچوں کا گروپ تعلیمی سیر کے لیے ساحل سمندر پہنچا۔ سمندر کی اونچی اونچی لہروں نے تیراکی پر آمادہ کیا۔ اچانک شور ہوا اور.....

یا

نکات کی مدد سے کہانی مکمل کیجیے اور مناسب عنوان تجویز کیجیے۔

سخت گرمی..... بارش کا انتظار..... قحط..... لوگ فکر مند..... دعا کا ارادہ..... گاؤں کے باہر لوگ
دعا کے لیے جمع..... معصوم بچی چھتری کے ساتھ..... بچی کا بھروسا..... دعا

(05) ۵ (ج) روداد نویسی: دعوت نامہ کی مدد سے روداد تحریر کیجیے۔

۲۱ فروری - عالمی یوم مادری زبان

الحمد للہ! ہمارے اسکول میں 'عالمی یوم مادری زبان' تقریب کا انعقاد کیا جا رہا ہے۔

صحافت	: محترم سید فہمان علی صاحب (ہیڈ ماسٹر)	جھلکیاں
مقررین	: ❖ ادیبہ انجم (نہم الف) بعنوان 'میری مادری زبان اردو'	تقریر
	: ❖ کاشف ارسلان (نہم ڈی) بعنوان 'زبانیں سب ایک ہیں'	
سہ لسانی مکالمہ	: پیشکش - جماعت ہفتم	مکالمہ
	: پیشکش - جماعت ہشتم (ساز اور ترنم کے ساتھ)	نظم
پیاری زبان میری	: مقام: مولانا ابوالکلام آزاد ملٹی پریز ہال، ڈاکٹر عثمان ہائی اسکول، سٹانا	
وقت: صبح آٹھ بجے تا ۱۰ بجے		

(05) ۶ (الف) دیے ہوئے نکات کی مدد سے خبر بنائیے۔

NEET ڈریس کوڈ سے طلبہ پریشان

۷ مئی - اتوار..... پورے ملک میں NEET کا امتحان..... پہلی مرتبہ ڈریس کوڈ کا سختی سے نفاذ.....
ہاف آسٹین شرٹ، ہیئر پن کلپ کے بغیر، جوتا موزہ پر پابندی..... موبائل اور دیگر چیزوں کی ممانعت.....
پنسل اور کالی بال پین کی فراہمی..... خوش گوار ماحول میں امتحان کا انعقاد۔

(05) ۶ (ب) درج ذیل میں سے کسی ایک موضوع پر اتفاق / اختلاف رائے پیش کیجیے۔

- (i) نیٹ امتحان میں اردو زبان کی شمولیت
- (ii) سیسی انگلش میڈیم کارجمان
- (iii) تعلیم میں موبائل کا استعمال
- (iv) ابتدائی تعلیم - مادری زبان میں یا پھر انگریزی میں

(05) ۶ (ج) کسی ایک عنوان پر اظہار خیال کیجیے۔

- (i) ٹیوشن - لعنت یا ضرورت
- (ii) سوچھ بھارت مہم اور ہم
- (iii) شجر کاری





महाराष्ट्र राजीव पाठ्यपुस्तक निदेशक
पुणे

उर्दू कुमारभारती इयत्ता ९ वी (उर्दू माध्यम)

₹ 65.00